



മാറ്റം കൊതിക്കുന്ന ഇന്ത്യ

ഡൽഹി സാഹസികമായ ഒരു രാഷ്ട്രീയ പരീക്ഷണത്തിന് തുടക്കം കുറിക്കുകയാണ്. കേവലം ഒരു വർഷം മാത്രം പ്രായമുള്ള ഒരു രാഷ്ട്രീയ പാർട്ടിയെ അധികാരത്തിലേറ്റാൻ അവിടത്തെ ജനം കരുത്തു കാട്ടിയ നിലയ്ക്കാണ് അതിനെ സാഹസികമെന്ന് വിശേഷിപ്പിച്ചത്. മാത്രമല്ല അതിന്റെ നായകനായ അരവിന്ദ കേജരിവാളിന് നീണ്ട രാഷ്ട്രീയ പാരമ്പര്യമൊ, ഭരണ പരിചയമൊ, പ്രബലരുടെ പിന്തുണയൊ ഇല്ലതാനും. അതിനും പുറമെ അഴിമതി നിയന്ത്രണാർത്ഥം ലോക് പാൽ ബിൽ പാസ്സാക്കുന്നതിന് കേന്ദ്രസർക്കാരിനെ സ്വാധീനിക്കുന്നതിനായി ജനകീയ സഹന സമരം സംഘടിപ്പിച്ച സാക്ഷാൽ ഗാന്ധിയനും കേജരിവാളിന്റെ ഗുരുവുമായ അണ്ണാഹസാരെയ്ക്ക് ഒരു രാഷ്ട്രീയ പാർട്ടിയുടെ രൂപീകരണത്തിൽ താല്പര്യവുമില്ലായിരുന്നു. തന്റെ പ്രസ്ഥാനത്തെ ഒരു തിരുത്തൽ ശക്തി മാത്രമായി നിലനിർത്തുകയായിരുന്നു അദ്ദേഹത്തിന്റെ ലക്ഷ്യം. അതുകൊണ്ട് ആം ആർമി പാർട്ടി (A.A.P.) യുടെ രൂപീകരണത്തിൽ അദ്ദേഹം യാതൊരു വിധ സഹകരണമൊ പിന്തുണയൊ നൽകിയിട്ടുമില്ല. ഇതെല്ലാമായിരുന്നിട്ടും തുടർച്ചയായ പതിനഞ്ചു വർഷത്തെ കോൺഗ്രസ് ഭരണത്തിന് അന്ത്യം കുറിക്കാനും അതേ പാർട്ടിയുടെ തന്നെ പിന്തുണയോടെ സർക്കാർ രൂപീകരിക്കാനും കേജരിവാളിന്റെ നേതൃത്വത്തിലുള്ള A.A.P. ക്ക് സാധിച്ചു എന്നത് പ്രത്യേകം ശ്രദ്ധേയമാണ്.

ഈ ഭരണമാറ്റത്തെ ഒരു രാഷ്ട്രീയ പരീക്ഷണമെന്നു വിളിക്കാനും കാരണമുണ്ട്. സ്വാതന്ത്ര്യ ഇൻഡ്യയെ എറ്റവും നീണ്ടകാലം ഭരിച്ചത് കോൺഗ്രസ്സാണല്ലോ. അവർക്കോ, ഇടക്കാലങ്ങളിൽ കേന്ദ്രവും സംസ്ഥാനങ്ങളും ഭരിച്ച മറ്റു രാഷ്ട്രീയ കക്ഷികൾക്കോ, കൂട്ടുമുന്നണികൾക്കോ ജനങ്ങളുടെ ആഗ്രഹത്തിനൊത്ത് സത്ഭരണം കാഴ്ചവയ്ക്കുന്നതിനോ അവരുടെ വിശ്വാസം ആർജ്ജിക്കുവാനോ സാധിച്ചിട്ടില്ലെന്നതാണ് വസ്തുത. മാത്രവുമല്ല അവരുടെ ഭരണത്തിൽ വളർന്നു വന്ന അഴിമതി ജനങ്ങളുടെ

ശുഭാപ്തിവിശ്വാസം തകർക്കുകയും ചെയ്തു. സ്വാതന്ത്ര്യ ലബ്ധിയുടെ കാലത്തായിരുന്നെങ്കിൽ ജനങ്ങളിൽ നിയമവിധേയത്വവും, അച്ചടക്കവും സർവ്വോപരിരാജ്യസന്നേഹവും വളർത്തിയെടുക്കുക ഇന്നത്തേക്കാൾ താരതമ്യേന എളുപ്പവുമായിരുന്നു. എന്നാൽ നാമമാത്രമായ പ്രതിപക്ഷം മാത്രമുണ്ടായിരുന്ന ആ കാലയളവിൽ അഴിമതിയും, സ്വജനപക്ഷപാതയും ചൂഷണവുമെല്ലാം രാജ്യത്ത് വേരുറയ്ക്കുയാണുണ്ടായത്. ചില സംസ്ഥാനങ്ങളിൽ ബദൽ സർക്കാരുകൾ നിലവിൽ വന്നെങ്കിൽപോലും അവർക്കൊന്നും ഫലപ്രദമായ ഭരണനിർവ്വഹണം സാധ്യമായില്ല. ആയിരങ്ങളിൽ ഒരുങ്ങിനിന്ന കുറുകോണങ്ങൾ ഇന്ന് പരകോടികളിലൂടെ കുതിച്ചുയർന്നു കൊണ്ടിരിക്കുന്നു. അഴിമതിയന്വേഷണങ്ങൾ വഴിമുട്ടിയും ചീറ്റിപ്പോയും നാടിന് ബാധ്യതയായി മാറുന്നു. യു.പി.എയും എൻ.ഡി.എ.യും ചിലരൊക്കെ സ്വപ്നം കാണാറുള്ള മൂന്നാം മൂന്നണിയുമൊക്കെ ഒരേ നിഷേധ വികാരമാണ് ജനങ്ങളിൽ ജനിപ്പിക്കുന്നത്. ഈ സാഹചര്യത്തിൽ വലിയ ശുഭ പ്രതീക്ഷയൊന്നും ഒരു കക്ഷിയും സർക്കാരും അവരിൽ ഉണർത്തുന്നില്ല. അതുകൊണ്ടുതന്നെ ഭരണമാറ്റത്തെ ഒരു പരീക്ഷണമെന്ന നിലയിലേ കാണാനാവും.

2013 ഡിസംബർ 28-ാം തീയതി ശനിയാഴ്ച ഉച്ചയ്ക്ക് 12-ന് A.A.P. നേതാവ് അരവിന്ദ കേജരിവാളിന്റെ നേതൃത്വത്തിലുള്ള ആറംഗ മന്ത്രിസഭ റാംലീലാ മൈതാനത്ത് തടിച്ചുകൂടിയ ജനസാഗരത്തെ സാക്ഷിയാക്കി ദൈവനാമത്തിൽ സത്യപ്രതിജ്ഞ ചെയ്ത് അധികാരമേറ്റു. തുടർന്നു ചെയ്ത പ്രസംഗത്തിൽ കേജരിവാൾ തന്റെ പാർട്ടി തെരഞ്ഞെടുപ്പു കാലത്ത് ജനങ്ങൾക്കു നൽകിയ വാഗ്ദാനങ്ങൾ ഒന്നൊഴിയാതെ നടപ്പാക്കുമെന്ന് പ്രഖ്യാപിച്ചു. ഭരണത്തിലേറാൻ താൻ ആരോടും പിന്തുണ അഭ്യർത്ഥിച്ചിട്ടില്ലെന്നും പിന്തുണ നൽകുന്നവർ അതു പിൻവലിച്ചാൽ അന്തസായി സ്ഥാനമൊഴിഞ്ഞ് തെരഞ്ഞെടുപ്പിനെ നേരിടുമെന്നും അദ്ദേഹം കൂട്ടിച്ചേർത്തു. ജനത്തെക്കൊണ്ട് ഒരിക്കൽ കൂടി അഴിമതിക്കെതിരെ പ്രതിജ്ഞയെടുപ്പിക്കുകയും ചെയ്തു.

EDITORIAL BOARD

President

H. G. Dr. Thomas Mar Athanasius

Metropolitan

Chief Editor

Fr. Abraham Karammel

Mg. Editor

Mr. P. J. Varghese

Associate Editors

Fr. Kochuparambil Geevarghese Ramban

Fr. Aby Ulahannan

Technical Adviser

Mr. George Paul

Members

Fr. Marydas Stephen

Fr. Alias Kuttiparichel

Fr. Shibu Kurian

Prof. Dr. M. P. Mathai

Mr. A. G. James

Mrs. Jiji Johnson

www.kandanadeast.org

ഉള്ളടക്കം

പേജ്

എഡിറ്റോറിയൽ

മാറ്റം കൊതിക്കുന്ന ഇന്ത്യ..... 1

സ്ത്രീസ്വത്വം: ക്രൈസ്തവ വേദശാസ്ത്ര

കാഴ്ചപ്പാടിൽ - 5 3

ഡോ. തോമസ് മാർ അത്താനാസ്യോസ്

യഥാർത്ഥ മഹത്വത്തിന്റെ മാർഗ്ഗം 5

ഫാ. ഗീവർഗീസ് കെ. കുറുനംകുളം

കാത്ത്യത്തിന്റെ അമിതോപയോഗം അപകടം 7

ഐശ്വര്യ ജോൺ

നോഹയുടെ പെട്ടകം 8

എം. സൈമൺ

സർപ്പക്കാവുകൾ 9

ഡോ. ചാണ്ടി പോൾ

ആരോഗ്യവും ആത്മീയതയും 10

ഡോ. ബിനോയി കുറുക്കോസ്

കുടുംബങ്ങളിൽ കുടുംബശ്രീ 12

വി.പി.

ആരോഗ്യം സ്ത്രീകളുടെ കൈകളിൽ 14

ബി.കെ.

വാർത്തകൾ അറിയിപ്പുകൾ 15-16

ആകെയുള്ള 70 നിയമസഭാ സീറ്റുകളിൽ 28 എണ്ണം നേടി രണ്ടാം സ്ഥാനത്തെത്തിയ കക്ഷിയാണ് ഡൽഹിയിലിപ്പോൾ സർക്കാർ രൂപീകരിച്ചിരിക്കുന്നത്. എട്ടു സീറ്റുകൾ മാത്രം നേടിയ കോൺഗ്രസ് പുറമേ നിന്നും പിന്തുണയ്ക്കുന്നു. തങ്ങളുടെ പിന്തുണ നിരൂപാധികമല്ലെന്ന് മുൻമുഖ്യ മന്ത്രി ഷീലാ ദീക്ഷിത് മുന്നറിയിപ്പു നൽകിയിട്ടുണ്ട്. ഒരു ന്യൂനപക്ഷ സർക്കാർ എന്ന നിലയിൽ അതിന്റെ ആയുസ് എപ്പോഴും നേരിയ പട്ടുനൂലിൽ തൂങ്ങി നിൽക്കുന്നു. A.A.P. ആണോ കോൺഗ്രസ്സാണോ ഭരണചക്രം തിരിക്കുന്നതെന്ന് വൈകാതെ തിരിച്ചറിയാമെന്നാണ് ചില രാഷ്ട്രീയ നിരീക്ഷകർ പറയുന്നത്. തെരഞ്ഞെടുപ്പിൽ 31 സീറ്റുകൾ നേടി ഒന്നാം സ്ഥാനത്തെത്തിയ ബി.ജെ.പി. സ്വന്തമായി ഭൂരിപക്ഷമില്ലാതെ മന്ത്രി സഭ രൂപീകരിക്കാൻ തുനിയാതെ വന്നപ്പോഴാണ് രണ്ടാമത്തെ വലിയ കക്ഷിയായ എ.എ.പി.യുടെ കോർട്ടിൽ പന്തെത്തിയത്. അവരും സർക്കാർ രൂപീകരിക്കാൻ ശ്രമിക്കാതിരുന്നെങ്കിൽ വീണ്ടും തെരഞ്ഞെടുപ്പായിരുന്നു പോം വഴി. അങ്ങനെ വന്നാൽ തങ്ങൾക്ക് ഇപ്പോൾ ലഭിച്ചിട്ടുള്ള എട്ടു സീറ്റുകൾ വട്ടപ്പൂജ്യമായി മാറുവാനുള്ള സാധ്യതയായിരിക്കണം കോൺഗ്രസ്സിനെ പിന്തുണയ്ക്കുക പ്രേരിപ്പിച്ചത്. അവസരം പോലെ പേശിയും വീശിയും ഭരണത്തിൽ ചരടുവലി നടത്തുകയും ചെയ്യാം. പുനർതിരഞ്ഞെടുപ്പായാൽ ബി.ജെ.പി. ഒറ്റയ്ക്ക് ഭൂരിപക്ഷം നേടുമെന്ന പേടിയായിരിക്കണം A.A.P. ക്ക് പ്രചോദനമായത്.

കേജരിവാളിന്റെ ഭരണം ശ്രമകരമാക്കുന്ന പല ഘടകങ്ങൾ മുന്നിൽ കാണാൻ കഴിയും. അദ്ദേഹത്തിന്റേത് ഒരു ന്യൂനപക്ഷ സർക്കാർ ആണെന്നതു തന്നെ ഒന്നാമത്തേത്. രാഷ്ട്രീയ വിലപേശലും സമ്മർദ്ദവും പുറമേ നിന്നു താങ്ങുന്ന കോൺഗ്രസിൽ നിന്ന് അടിക്കടി ഉണ്ടായിക്കൊണ്ടിരിക്കും. A.A.P. യെ സന്ദർശനം കാഴ്ചവയ്ക്കുവാൻ സഹായിക്കുകയായിരിക്കുകയില്ലല്ലോ അവരുടെ ലക്ഷ്യം. ജനം പൊതുവേ അഴിമതിയിൽ തഴമ്പിച്ചവരാണെന്നുള്ളതാണ് രണ്ടാമത്തെ ഘടകം. അവരധികവും അഴിമതി ആഗ്രഹിക്കുന്നവരും ആവശ്യപ്പെടുന്നവരുമാണെന്നതാണ് സത്യം. ഏതു ഭീഷ്മപ്രതിജ്ഞവേണമെങ്കിലും പരസ്യമായി, കൂട്ടം ചേർന്ന് അവർ എടുക്കും. എന്നാൽ രഹസ്യമായി അഴിമതി ആവശ്യപ്പെടുന്നവരാണധികവും. വഴിവിട്ടും സഹായിക്കാത്ത പക്ഷം സ്വന്തം അണികളാണെങ്കിൽ പോലും വഴി പിരിയും. ഭരണത്തിലും രാഷ്ട്രീയ അഭ്യാസങ്ങളിലും അദ്ദേഹത്തിനുള്ള പരിചയക്കുറവും ഗുണ്ടാ-മാഫിയ ബന്ധമില്ലായ്മ(ഇതും ഇന്ന് മികച്ച ഭരണത്തിന് കൂടിയേ തീരൂ!)യുമൊക്കെ കേജരിവാളിന് മൈനസ് പോയിന്റുകളാകാം. അഴിമതിയിൽ മുക്കുമുങ്ങി നിൽക്കുന്ന കോൺഗ്രസിന്റെ പിന്തുണ സ്വീകരിച്ചത് അധികാരക്കൊതിയുടെ ലക്ഷണമായി വ്യാഖ്യാനിക്കപ്പെടാം.

എന്നാൽ കേജരിവാളിന് അനുകൂല ഘടകങ്ങളുമുണ്ട്. മുഖ്യധാരാ രാഷ്ട്രീയ പാർട്ടികളിൽ വിശ്വാസവും പ്രതീക്ഷയും ഭൂരിപക്ഷം പേർക്കും നഷ്ടപ്പെട്ടിരിക്കുകയാണ്.

(ശേഷം 11-ാം പേജിൽ)

സ്ത്രീസ്വത്വം: ക്രൈസ്തവ വേദശാസ്ത്ര കാഴ്ചപ്പാടിൽ-5

സ്ത്രീയും പുരുഷനും സൃഷ്ടി വ്യവസ്ഥിതിയിൽ തുല്യരേകിൽ എന്തുകൊണ്ട് യേശു തന്റെ ശിഷ്യന്മാരുടെ തെരഞ്ഞെടുപ്പിൽ സ്ത്രീകളെ പരിഗണിച്ചില്ല? അതു പോലെ തന്നെ ആദിമ ക്രൈസ്തവ സഭ സഭാധ്യക്ഷന്മാരുടെയും കശി ശന്മാരുടെയും നിയമനത്തിലും എന്തുകൊണ്ട് സ്ത്രീകളെ മാറ്റിനിർത്തി? ഈ ചോദ്യങ്ങൾ പലരും സ്ത്രീകളുടെ കീഴ്സ്ഥാനത്തിന് തെളിവായി ഉന്നയിക്കാറുണ്ട്. യേശുവിന്റെ നടപടികളും ആദിമസഭയുടെ തീരുമാനങ്ങളും ക്രിസ്തീയ നിലപാടുകളും മാനദണ്ഡമായി എടുക്കണം എന്ന യുക്തി അനുസരിച്ച് ഈ ചോദ്യങ്ങൾ പ്രഥമ ദൃഷ്ടിയാ ന്യായമായി തോന്നാവുന്നതാണ്. അതുകൊണ്ട് യേശുവിന്റെ ഈ ഒഴിവാക്കൽ സ്ത്രീകൾക്ക് കർത്താവ് പുരുഷന്മാരോടു തുല്യത നൽകുന്നില്ല എന്നതിന്റെ ആധാരമായി വിലയിരുത്താമോ എന്ന കാര്യം പരിശോധിക്കേണ്ടതുണ്ട്.

ഇവിടെ തത്വവും പ്രയോഗവും എന്ന് രീതിയിൽ ഈ വിഷയം വിലയിരുത്തപ്പെടേണ്ടതാണ്. സ്ത്രീകളെ സംബന്ധിച്ച യേശുവിന്റെ കാഴ്ചപ്പാട് എന്തായിരുന്നു എന്നത് മുൻ ചർച്ചകളിൽ വ്യക്തമായി നാം മനസ്സിലാക്കിയതാണ്. യേശുവിന്റെ വീക്ഷണത്തിൽ സൃഷ്ടിയിൽ സ്ത്രീ-പുരുഷന്മാരുടെ സമത്വം നാം കണ്ടു കഴിഞ്ഞു. അവരുടെ ശാരീരിക മാനസിക വ്യത്യാസങ്ങൾ ആധിപത്യ വിധേയ സുചകമല്ല; നേരെമറിച്ച് പ്രവർത്തന പരവും ധർമ്മപരവുമായ തനിമയുടെയും അനിവാര്യതകളുടെയും സൂചനകളാണ്. രക്ഷാപൂർത്തീകരണത്തിൽ വിവാഹവും കുടുംബവുമില്ലാത്തതിടത്ത് ലിംഗവൈവിധ്യങ്ങൾക്ക് മനുഷ്യർ അതീതർ ആയിത്തീരുകയാണ്. ഇതിനിടയിലുള്ള കാലഘട്ടം മനു

ഷ്യന്റെ വ്യാവഹാരിക കാലമാണ്. ഈ കാലയളവ് താത്വികമായ വസ്തുതകൾ പൂർണ്ണമായും നടപ്പിലാക്കാത്ത ഘട്ടമാണ്. ആദിയിൽ മനുഷ്യന്റെ സ്ഥിതി അങ്ങനെ ആയിരുന്നു, പുനരുത്ഥാനാനന്തരം അത് എന്താകും എന്നിവയുടെ അടിസ്ഥാനത്തിലായിരിക്കണം ഇടക്കാലജീവിതം എന്ന് ക്രിസ്തു ഓർമ്മപ്പെടുത്തുന്നു. എങ്കിലും ഓരോ കാലത്തെയും സാമൂഹികവും മതപരവുമായ യാഥാർത്ഥ്യങ്ങൾ, സവിശേഷതകൾ എന്നിവ പൂർണ്ണമായും അവഗണിക്കാനാവില്ല എന്ന കാര്യം മറക്കാതാവില്ല.

യേശുവിന്റെ കാലത്തെ സാമൂഹ്യ-മത-സാംസ്കാരിക പശ്ചാത്തലത്തിൽ സ്ത്രീകൾക്ക് മതനേതൃത്വത്തിൽ എത്തുന്നുതിനുള്ള സാഹചര്യം ഉണ്ടായിരുന്നില്ല. അത് ലംഘിക്കുന്ന പശ്ചാത്തലത്തിൽ സഭയുടെ ദൗത്യനിർവ്വഹണം ഫലപ്രദമാകാതെ പോകുമായിരുന്നു. കാരണം, സ്ത്രീകളുടെ വ്യക്തിത്വം അംഗീകരിക്കുകയോ, അവരുടെ പങ്കാളിത്തവും, നിയോഗവും ഉപയോഗപ്പെടുത്തുകയോ ചെയ്യുന്ന കാലമല്ലായിരുന്നു ക്രൈസ്തവ സഭയുടെ പ്രാരംഭഘട്ടം. ശിഷ്യന്മാർ പോലും കർത്താവ് സ്ത്രീകളോട് സംസാരിക്കുന്നതും ഇടപെടുന്നതും അസഹിഷ്ണുതയോടെ വീക്ഷിക്കുന്നകാലത്ത് തന്റെ ശിഷ്യന്മാരിൽ സ്ത്രീകളെ ഉൾപ്പെടുത്തുവാനാവില്ലായിരുന്നു. കർത്താവിന്റെ അനുയായികളിൽ ധാരാളം സ്ത്രീകളുമുണ്ടായിരുന്നു. എന്നാൽ 12 പേരെ തെരഞ്ഞെടുത്തതിൽ സ്ത്രീകളെ കൂടി ഉൾപ്പെടുത്തിയിരുന്നെങ്കിൽ കർത്താവിന് തന്റെ ശുശ്രൂഷ യാഥാസ്ഥിതിക സമൂഹത്തിൽ നിർവഹിക്കുവാൻ സാധിക്കാത്ത ദുഃസ്ഥിതി വരുത്തിക്കൂട്ടുക മാത്രമായിരുന്നു ഫലം.

കൂടാതെ താൻ തെരഞ്ഞെടുത്ത പന്ത്രണ്ടുപേരും തന്നോടൊപ്പം ഒന്നിച്ചു ജീവിക്കുന്നതിനും, ലോകമെങ്ങും പോയി സുവിശേഷം അറിയിക്കുന്നതിനും വേണ്ടിയാണ് യേശു അവരെ തെരഞ്ഞെടുത്തത് (വി. മർക്കോസ് 3:14). സ്ത്രീകളെ തന്റെ ശിഷ്യരാക്കി തന്നോടൊപ്പം പാർപ്പിക്കുന്നതും യാത്രകളിൽ സഹചാരികളാക്കുന്നതും അനുവദിക്കുന്ന ഒരു സമൂഹമായിരുന്നില്ല അന്നുണ്ടായിരുന്നത്. ആ കാരണം കൊണ്ടുതന്നെ ക്രിസ്തു ആരോപണ വിധേയനാകുമായിരുന്നു. അതുകൊണ്ട് കർത്താവ് തന്റെ പ്രാഥമിക നിയോഗം അപകടത്തിലാക്കുന്ന നടപടി വിവേകപൂർവ്വം ഒഴിവാക്കുകയാണ് ചെയ്തത്.

കർത്താവ് ശിഷ്യന്മാരെ തിരഞ്ഞെടുക്കുന്നത് തന്റെ സുവിശേഷം ലോകമെങ്ങും പ്രചരിപ്പിക്കുന്നതിനും ക്രിസ്തു സംഭവത്തിലൂടെ സൃഷ്ടിയുടെ പുതുക്കവും രക്ഷയും സംഭവിച്ചു എന്ന് അറിയിക്കുന്നതിനുമായിരുന്നു. അക്കാലത്ത് ഈ ദൗത്യനിർവ്വഹണത്തിന് സ്ത്രീകളെ അനുവദിക്കുന്ന സമൂഹമല്ലായിരുന്നു നിലവിലുണ്ടായിരുന്നത്. അതായത് സ്ത്രീകളെ അപ്പോസ്തോലസമൂഹത്തിൽ ചേർക്കാതിരുന്നത് അടിസ്ഥാനപരമായി പ്രായോഗിക ബുദ്ധിമുട്ടുകളും യാഥാസ്ഥിതിക സമൂഹത്തിന്റെ എതിർപ്പും പരിഗണിച്ചാണ് എന്നു വിലയിരുത്താം. കർത്താവ് ഉയിർത്തെഴുന്നേറ്റു എന്നത് സ്ത്രീകൾ അറിയിച്ചിട്ട് തന്റെ ശിഷ്യന്മാർ പോലും വിശ്വസിച്ചില്ല. സ്ത്രീകളുടെ സാക്ഷ്യം വിശ്വസിക്കാത്ത സമൂഹത്തിൽ, സ്ത്രീകൾ നിർബാധം സഞ്ചരിക്കുന്നതും മതകാര്യങ്ങളിൽ ഇടപെടുന്നതും അനുവദിക്കാത്ത സാഹചര്യത്തിൽ, അപ്പോസ്തോലന്മാരായി സ്ത്രീകളെ നിയമിച്ചിരുന്നെങ്കിൽ

സുവിശേഷഘോഷണത്തിന് ജനസാമാന്യത്തിന്റെ അംഗീകാരം കിട്ടാതെ പോകുമായിരുന്നു എന്നു വ്യക്തം. നിലവിലിരുന്ന സാമൂഹ്യ മൂല്യങ്ങൾക്കും സംസ്കാരത്തിനും മതശാസനകൾക്കുമെതിരായി കർത്താവു നിലപാടെടുത്തിരുന്നെങ്കിൽ സുവിശേഷ പ്രചാരണം വേണ്ടത്ര ഫലവത്താവുകയില്ലായിരുന്നു എന്ന തിരിച്ചറിവാണ് തെരഞ്ഞെടുക്കപ്പെട്ട തന്റെ 12 ശിഷ്യരിൽ സ്ത്രീകൾ ആരെയും ഉൾപ്പെടുത്താതിരുന്നതിനു കാരണം. തന്റെ ദൗത്യനിർവ്വഹണത്തിന് ശിഷ്യഗണത്തിൽ സ്ത്രീപ്രാതിനിധ്യത്തേക്കാൾ യേശു പരിഗണന നൽകിയെന്നു സാരം.

പഴയനിയമവിശ്വാസസമൂഹമായി സ്രായേൽ ജനം തങ്ങളുടെ നെടുംതൂണുകളായി ഗണിച്ചിരുന്നത് 12 ഗോത്രപിതാക്കന്മാരെയായിരുന്നു. അതുപോലെ പുതിയനിയമ സഭയുടെ അടിസ്ഥാനവും അതിനു സമാനമായി 12 പുരുഷന്മാർ തന്നെ ചേർന്നതായിരിക്കേണ്ടത് കർത്താവിന്റെ രക്ഷാപദ്ധതി ജനത്തെ ബോധ്യപ്പെടുത്തുന്നതിന് ആവശ്യമായിരുന്നു. പുതിയ ദൈവജനത്തിന്റെ അടിസ്ഥാന ശിലകളായ അപ്പോസ്തോലന്മാർ പഴയ നിയമ സഭയുടെ അടിസ്ഥാനത്തോട് സമാനരാകേണ്ട അനിവാര്യത അവഗണിക്കാവുന്ന കാര്യമല്ല.

സ്ത്രീകളുടെ സ്ഥാനം സംബന്ധിച്ച് ക്രിസ്തുവിനുണ്ടായിരുന്ന നിലപാട് ശിഷ്യസമൂഹത്തിന്റെ തിരഞ്ഞെടുപ്പിൽ പ്രകടമാകാതെ പോയത് വേദശാസ്ത്ര പ്രശ്നങ്ങൾ കൊണ്ടല്ല; നേരെമറിച്ച് പ്രായോഗികമായ കാരണങ്ങളാലായിരുന്നുവെന്ന് അനുമാനിക്കേണ്ടിയിരിക്കുന്നു. യേശുവിനോടൊപ്പം കഴിയുവാൻ സ്ത്രീകളെ അനുവദിക്കാത്ത സാമൂഹ്യചുറ്റുപാടിൽ സുവിശേഷത്തിന്റെ പ്രചാരണം ലോകമെങ്ങും നടക്കേണ്ടത് പ്രധാനമായും 12 ശിഷ്യന്മാർ വഴി ആയിരുന്നതിനാൽ കർത്താവ് അപ്പോസ്തോലന്മാരായി പുരുഷന്മാരെ മാത്രമേ തെരഞ്ഞെ

ടുത്തുള്ളൂ എന്നു ചിന്തിച്ചാൽ മതി.

എന്നാൽ ഈ വസ്തുത സഭയുടെ പിൻക്കാല ചരിത്രത്തിൽ സഭാനേതൃത്വം സ്ത്രീകൾക്കു നിരോധിക്കുന്നതിനുള്ള മാനദണ്ഡമായി അവലംബിച്ചുകൂടാത്തതാണ്. യോഹന്നാന്റെ സുവിശേഷത്തിൽ പരിശുദ്ധാത്മാവ് സഭയിൽ ഏങ്ങനെ പ്രവർത്തിക്കും എന്ന് ക്രിസ്തു വിശദമാക്കുന്ന ഭാഗമുണ്ട്. പരിശുദ്ധാത്മാവ് വരുമ്പോൾ അവൻ നിങ്ങളെ പഠിപ്പിക്കുകയും ഞാൻ പറഞ്ഞത് നിങ്ങളെ ഓർമ്മിപ്പിക്കുകയും ചെയ്യും. (14:26) അതായത് സഭയുടെ ചരിത്രത്തിൽ കാലാകാലങ്ങളായി പരിശുദ്ധാത്മാവ് പലതും വെളിപ്പെടുത്തി തന്നുകൊണ്ടിരിക്കും എന്നു സാരം. യേശു പഠിപ്പിച്ചവയുടെ കാലിക അർത്ഥവ്യാഖ്യാനങ്ങൾ കണ്ടെത്താൻ പരിശുദ്ധാത്മാവ് സഭയെ സഹായിക്കും. അതിന് നാം നമ്മുടെ മനസ്സ് സംവേദനക്ഷമവും വിനയാന്വിതവുമാക്കണമെന്നു മാത്രം. അതുകൊണ്ട് വേദപുസ്തകത്തിലെ നടപടികളും ആചാരങ്ങളും വചനങ്ങളും എന്നെന്നും മാതൃകയാക്കാനാവില്ല. ചരിത്രഗതിയിൽ അതിന്റെ ദൗത്യ നിർവ്വഹണത്തിന്റെയും തിരിച്ചറിവിന്റെയും അടിസ്ഥാനത്തിൽ പരിശുദ്ധാത്മാവിന്റെ വെളിപ്പെടുത്തലുകളോട് സഭയ്ക്ക് വിശ്വസ്തതാപൂർവ്വം തുറന്ന സമീപനം അവലംബിക്കേണ്ടതുണ്ട്. വേദപുസ്തകത്തിൽ നിന്നു തന്നെ ഒരു ഉദാഹരണമെടുത്താൽ ചേലാകർമ്മം നിർമ്മലാക്കിയത് പരിശുദ്ധാത്മാവ് ചോദനം കൊണ്ടാണല്ലോ. സഭ കാലികവും, സഭാജീവിതം അർത്ഥവത്തും ക്രിസ്തുവചനം പ്രസക്തവുമാകുന്നത് പരിശുദ്ധാത്മാവിന്റെ ഇടപെടൽ വഴിയാണ്. പാരമ്പര്യങ്ങൾ അന്ധമായി അനുകരിച്ചു പോരുന്ന സഭകൾ ആത്മാവിന്റെ പ്രവർത്തനങ്ങളെ പ്രതിരോധിക്കുന്നതായിട്ടാണ് കണ്ടുവരുന്നത്. അതുകൊണ്ട് കർത്താവിന്റെ കാലത്തെ ചുറ്റുപാടിൽ സാധ്യമാകാതിരുന്ന കാര്യങ്ങൾ പരിശുദ്ധാത്മാവ് വെളിപ്പെടുത്തിത്തന്നാൽ അതിനോട് പുറം തിരിഞ്ഞു

നിൽക്കുന്ന സഭയ്ക്ക് രക്ഷാദൗത്യം നിർവ്വഹിക്കുന്നതിൽ പരാജയം ഏറ്റുവാങ്ങേണ്ടി വരും. സഭാവിശ്വാസം ക്ഷായക്കുറിപ്പു പോലെ കൈമാറപ്പെടേണ്ട ഒന്നായി ഓർത്തഡോക്സ് പാരമ്പര്യം പഠിപ്പിക്കുന്നില്ല. അത് ചാലകമാണ്, ചലനാത്മകമാണ്, പ്രകാശദായകമാണ്. വളരുന്നതാണ്, പരിണാമക്ഷമവുമാണ്. ഒപ്പം പരിശുദ്ധാത്മാവ് പ്രേരിതവുമാണ്. ഓരോ കാലഘട്ടത്തിലെയും ആവശ്യങ്ങളുടെയും വെല്ലുവിളികളുടെയും നടുവിൽ വിശ്വാസ പാരമ്പര്യങ്ങൾ പുതിയ അർത്ഥതലങ്ങൾ അന്വേഷിക്കേണ്ടതും കണ്ടെത്തേണ്ടതുമായുണ്ട്.

അതുകൊണ്ട് കർത്താവ് 12 പേരെ ശിഷ്യരായി തെരഞ്ഞെടുത്തപ്പോൾ അവരിൽ സ്ത്രീകൾ ആരും ഇല്ലാതിരുന്നതുകൊണ്ട് അത് മാതൃകയാക്കി ഇന്നും അവരെ അവഗണിക്കുന്നതും അകറ്റി നിർത്തുന്നതും സ്വതന്ത്രവ്യക്തിത്വം ഇല്ലാത്തവരായി കരുതുന്നതും നീതീകരിക്കത്തക്കതല്ല. സമൂഹത്തിൽ വരുന്ന മാറ്റങ്ങൾ തിരിച്ചറിഞ്ഞ് പങ്കാളിത്തവും സഭാശുശ്രൂഷകളിൽ അവസരവും സ്ത്രീകൾക്കും അനുവദിക്കുന്നത് സംബന്ധിച്ച് ഗൗരവമായ ചർച്ചകൾ തുടങ്ങിവയ്ക്കേണ്ടതാണ്.

(തുടരും)

സസ്നേഹം,
നിങ്ങളുടെ
അത്താനാസ്യോസ് തോമസ്
മെത്രാപ്പോലീത്ത

അറിയിപ്പ്

രണ്ടുവർഷത്തേക്ക് വരിസംഖ്യ അടച്ചിട്ടുള്ള ബഹുദുരിഭാഗം പേരുടെയും കാലാവധി കഴിഞ്ഞിരിക്കുകയാണ്. ദയവായി അത് പുതുക്കുക. 1000 രൂപ അടച്ച് ആയുഷ് കാല വായനക്കാരാകുവാൻ ശ്രമിക്കുക.

ബുള്ളറ്റിൻ വരിസംഖ്യ നിരക്ക്

1 വർഷത്തേക്ക്	- 100 രൂ.
ആയുഷ്കാലം	- 1000 രൂ.
വിദേശത്ത്	- 4000 രൂ. (100 ഡോളർ)

യഥാർത്ഥ മഹത്യത്തിന്റെ മാർഗ്ഗം

ഫാ. ഗീവർഗീസ് കെ. കുറുപ്പൻ

ഈ വേദഭാഗത്ത് യേശു തന്റെ 12 ശിഷ്യന്മാരോടുകൂടി പറഞ്ഞ കാര്യമാണ്. താൻ യരുശലേമിലേക്ക് പോകുന്നു. അവിടെ തന്റെ മരണം. തുടർന്ന് താൻ ഉയർത്തപ്പെടുന്നതും. പിന്നെ സെബാസ്ത്യാപുത്രന്മാരുടെ അമ്മ പറഞ്ഞ വിഷയം. തന്റെ രണ്ട് പുത്രന്മാർ യേശുവിന്റെ ഇടത്തും, വലത്തും ഇരിക്കുവാൻ കല്പിക്കണം. അതിന് ക്രിസ്തുവിന്റെ നിഷേധാത്മക പ്രതികരണം. നിങ്ങളിൽ മഹാനാകുവാൻ ഇച്ഛിക്കുന്നവൻ ശുശ്രൂഷക്കാരൻ ആകണം എന്ന മറുപടിയും, തുടർന്ന് മനുഷ്യപുത്രൻ ശുശ്രൂഷ ചെയ്യിപ്പാനല്ല ശുശ്രൂഷിപ്പാനും അനേകർക്കുവേണ്ടി തന്റെ ജീവനെ മറുവിലയായി കൊടുക്കുവാനും വന്നു എന്ന ആഗമനദൃഷ്ടിയും വ്യക്തമാക്കുന്നു.

ഉദ്ദേശം 15 വർഷങ്ങൾക്കു മുമ്പ് റീഡേർസ് ഡൈജെസ്റ്റ് (Readers Digest) മാസികയിൽ വന്ന ഒരു സംഭവം. ന്യൂയോർക്ക് നഗരത്തിൽ വ്യഭയാലായ ഒരു വിധവ ഉണ്ടായിരുന്നു. ഭർത്താവിന്റെയും, ഏക മകന്റെയും മരണത്തിന് ശേഷം അവളുടെ ജീവിതം വളരെ ദുഷ്കരവും വിരസവുമായി തീർന്നു. ഈ വിരസതയിൽ നിന്നും ഏകാന്തതയിൽ നിന്നും മോചനം കിട്ടുവാൻ അവൾ ഇടയ്ക്കിടെ സിനിമയ്ക്ക് പോകുമായിരുന്നു. തിരക്ക് കാരണം ടിക്കറ്റിന് വേണ്ടി ഏറെ നേരം കാത്തുനിൽക്കേണ്ടി വരും. ഒരു ദിവസം ഏറെ നേരം കാത്തു നിൽക്കുന്നതിനിടയിൽ തലകറങ്ങി താഴെ വീണു പോയി. അധികം അകലെയല്ലാതെ നിന്നിരുന്ന ഒരു യുവാവ് ആ സ്ത്രീയെ എടുത്ത് അകത്ത് കൊണ്ടുപോയി ആശ്വസിപ്പിച്ചു. അയാൾ അവിടെ ടിക്കറ്റ് പരിശോധകനായിരുന്നു. ബോധം വീണു കിട്ടിയപ്പോൾ ആ സ്ത്രീ ആദ്യമായി ചോദിച്ചത്

ടിക്കറ്റിനെ പറ്റിയായിരുന്നു. അയാൾ അവർക്ക് ടിക്കറ്റ് വാങ്ങിക്കൊടുത്ത് ഇരിപ്പിടത്തിലിരുത്തി. സിനിമയ്ക്കിടയ്ക്ക് രണ്ട് മൂന്ന് പ്രാവശ്യം അവളുടെ അടുക്കൽ ചെന്ന് അയാൾ ആവശ്യങ്ങൾ അന്വേഷിച്ചു. മേലിൽ ഒരിക്കലും ടിക്കറ്റിനു വേണ്ടി തിരക്കിൽ നിൽക്കേണ്ട ടിക്കറ്റ് ഞാൻ വാങ്ങിത്തരാം അയാൾ അവളോട് പറഞ്ഞു. അതിന്റെ ശേഷം പലപ്പോഴും ആ വ്യഭയാലായ സിനിമയ്ക്ക് പോകുകയും അയാൾ ടിക്കറ്റ് വാങ്ങിക്കൊടുക്കുകയും ചെയ്തിരുന്നു. സഹായത്തിന് നന്ദി സൂചകമായി പലപ്പോഴും ആ സ്ത്രീ ആ ചെറുപ്പക്കാരനെ ഭക്ഷണത്തിന് വേണ്ടി ക്ഷണിച്ചു എങ്കിലും അയാൾ ഒരിക്കലും ആ ക്ഷണം സ്വീകരിച്ചില്ല. കുറെ കഴിഞ്ഞപ്പോൾ ആ ചെറുപ്പക്കാരൻ വേറെ ജോലിയായി സ്ഥലം മാറി പോയി. അധികം താമസിയാതെ ആ സ്ത്രീ മരിച്ചു. മരണപ്രതീകയിൽ ആ സ്ത്രീ തനിക്ക് ടിക്കറ്റ് എടുത്തു തന്ന ചെറുപ്പക്കാരനെക്കുറിച്ച് ഇപ്രകാരം എഴുതി. ഞാൻ തിരക്കിൽ പെട്ട് പോകാതിരിക്കുവാനായി ടിക്കറ്റ് വാങ്ങിച്ചു. തരുവാൻ അദ്ദേഹം പലപ്പോഴും എന്നെ സഹായിച്ചിട്ടുണ്ട്. ഏകയായിരുന്ന എന്നെ സന്തോഷിപ്പിക്കുവാനും, സഹായിക്കുവാനും അദ്ദേഹം ശ്രമിച്ചിരുന്നു. യാതൊരു പ്രതിഫലവും, ബഹുമതിയും ഉദ്ദേശിച്ചിട്ടില്ല അദ്ദേഹം അങ്ങനെ ചെയ്തത്. അതുപോലെ മറ്റ് പലരേയും അദ്ദേഹം സഹായിക്കുന്നത് ഞാൻ കണ്ടിട്ടുണ്ട്. ഈ മരണപ്രതീകാരം രണ്ട് ലക്ഷം ഡോളർ ഞാൻ അദ്ദേഹത്തിന് കൊടുക്കുന്നു. ഈ സംഭവം പ്രസിദ്ധീകരിച്ച ആൾ എഴുതിയിരിക്കുന്നു. പ്രതിഫലം ലഭിക്കുമെന്നറിഞ്ഞിട്ടില്ല അദ്ദേഹം ആ സ്ത്രീയെ ശുശ്രൂഷിച്ചതും സഹായിച്ചതും. ക്രിസ്തു പറയുന്നത് ശ്രദ്ധിക്കുക.

നിന്റെ ഇടം കൈ ചെയ്യുന്നത് വലംകൈ അറിയരുത്. 1980 ൽ ഒരു പള്ളിയിൽ യുവജന പ്രസ്ഥാനത്തിന്റെ ആഭിമുഖ്യത്തിൽ മൂന്നു തവണ മെഷീനുകൾ സൗജന്യമായി കൊടുത്തു എന്ന് കേട്ടിട്ടുണ്ട്. അന്ന് ഉദ്ദേശം 2000 രൂപ വില വരുമെന്ന് പ്രതീക്ഷിക്കുന്നു. അപ്പോൾ ആകെ ചെലവാകേണ്ട സംഖ്യ 6000 രൂപ. ഇതുവിതരണം ചെയ്യുവാൻ ചെലവ് എത്രയെന്ന് കേൾക്കണോ? 2 1/2 ലക്ഷം രൂപ പത്രവാർത്ത, ഫ്ളെക്സ് ബോർഡുകൾ, നോട്ടീസ്, റോഡിലെ കമാനങ്ങൾ, സഭയുടെ പരമാധ്യക്ഷൻ, മൂന്ന് ബിഷപ്പുകൾ, മന്ത്രിമാർ, എം.എൽ.എ. മാർ. ഇന്നത്തെ സഭയുടെ വിതരണ മാർഗ്ഗത്തിന്റെ പാപ്പരത്തങ്ങൾ ഓർമ്മിപ്പിച്ചു പോയെന്ന് മാത്രം. ഇവിടെയാണ് മുൻപ് ഓർമ്മിപ്പിച്ചതു പോലെ നിസ്വാർത്ഥ സേവനത്തിന്റെ പ്രസക്തി. നിസ്വാർത്ഥ സേവനം സൗഭാഗ്യപ്രദമാകുന്നത് ചിലപ്പോൾ മാത്രമാണ്. എന്നാൽ എല്ലായ്പ്പോഴും അതു യഥാർത്ഥ മഹത്വം പ്രദാനം ചെയ്യുന്നു. മദർ തെരേസായുടെ ഈ മഹത്വം കണ്ട് ഇന്ത്യയുടെ പ്രധാന മന്ത്രിയായിരുന്ന ശ്രീമതി ഇന്ദിരാഗാന്ധി പറഞ്ഞു. “സമൂഹതയായ ഈ മഹതിയുടെ മുന്നിൽ ഞാൻ എത്ര നിസ്സാരയാണെന്നുള്ള കാര്യം എനിക്ക് അനുഭവപ്പെടുന്നു”. മഹത്വവും സൗഭാഗ്യവും അന്വേഷിക്കാത്ത മനുഷ്യരില്ല. എന്നാൽ അവ സ്വന്തമാക്കാൻ ടിക്കറ്റ് പരിശോധകന്റെ മാർഗ്ഗമവലംബിക്കുന്നവർ കുറവാണ്. പ്രതാപവും സ്ഥാനമാനങ്ങളും സമ്പത്തുമാണ് മഹത്വമെന്നും, മറ്റുള്ളവരെ അടക്കി ഭരിക്കുന്നതാണ് സൗഭാഗ്യമെന്നും പലരും കരുതുന്നു. ആജ്ഞാനുവർത്തികളുടെ എണ്ണം, ഡിഗ്രികൾ, ബാങ്ക് ബാലൻസ് തുടങ്ങിയവയിൽ

ലാണ് മറ്റു ചിലർ മഹത്വം കാണുന്നത്. ഇന്ന് പൂർവ്വ യൂറോപ്പിലും മറ്റും സ്വേച്ഛാധിപതികൾ തുത്തറിയപ്പെട്ടു കൊണ്ടിരിക്കുകയാണല്ലോ. ഏകാധിപത്യം വികലമായ അധികാര പ്രയോഗമാണ്. അധികാരം മനുഷ്യനെ ദുഷിപ്പിക്കുന്നു. സമ്പൂർണ്ണ അധികാരം സമൂഹമായി ദുഷിപ്പിക്കുന്നു എന്ന് ലോർഡ് ആക്റ്റൺ പറഞ്ഞത് ശരിയാണ്. അമിതാധികാരങ്ങൾ ഏല്പിച്ചു കൊടുക്കുവാൻ പറ്റിയ വിധം വിവേകികളും നല്ലവരുമായി ആരുമില്ല. എങ്കിലും തോക്കിൻ കുഴലിലൂടെയെങ്കിലും ആവുന്നത്ര അധികാരം കയ്യടക്കുവാനും, കയ്യിലായത് നിലനിർത്താനും ശ്രമിക്കുന്നവരുടെ നെട്ടോട്ടം ജീവിതത്തിന്റെ സകലമേഖലകളിലും കാണുന്നു. കുടുംബങ്ങൾ, സ്ഥാപനങ്ങൾ, സമൂഹങ്ങൾ, രാഷ്ട്രങ്ങൾ എല്ലാ തലങ്ങളിലുമുണ്ട് അധികാര മോഹവും അനുബന്ധമായ സ്വാർത്ഥതയും, കിടമത്സരങ്ങളും. ഈ അവസ്ഥാവിശേഷം പരിഹരിക്കപ്പെടേണ്ടിയിരിക്കുന്നു. രൂക്ഷവും, വ്യാപകവുമായ ഈ പ്രശ്നത്തിന് വി. തിരുവചനം നിർദ്ദേശിക്കുന്ന പരിഹാരം ഈ സുവിശേഷഭാഗത്തുണ്ട്.

ഈ സുവിശേഷ ഭാഗത്തെ യേശുവിന്റെ പ്രബോധനത്തിന് മൂന്ന് ഭാഗങ്ങളാണുള്ളത്.

1. മഹത്വം, അധികാരം, എന്നിവയെക്കുറിച്ചുള്ള ലൗകികമായ സങ്കല്പത്തിന്റെ വിമർശനം
2. ഇവയെക്കുറിച്ചുള്ള യേശുവിന്റെ മൗലികമായ കാഴ്ചപ്പാട്
3. പുതിയ ആദർശത്തിന്റെ ശക്തമായ മാതൃക അഥവാ യേശുവിന്റെ ജീവിതം, പീഡാനുഭവം, കുരിശുമരണം എന്നവയുടെ വ്യാഖ്യാനം

ആദ്യമായി യേശു നിലവിലുണ്ടായിരുന്ന വികലധാരണ വിമർശാത്മകമായി വിലയിരുത്തുന്നു. അധികാരി, ഭരണകർത്താവ്, പ്രമാണി എന്നൊക്കെ പറഞ്ഞാൽ എന്താണ് അർത്ഥമാക്കുക? യജമാനതമുള്ളവ

നാണ് ഭരണകർത്താവ് അഥവാ അധികാരി. ഭരിക്കുന്നവന് ഭരണീയർ അടിമകളാണെന്നർത്ഥം. ഒരാൾ പ്രമാണിയാകുന്നത് ഈ അധികാരം പ്രയോഗിക്കുമ്പോഴാണ്. തിരുവായ്ക്ക് എതിർവായില്ലാതെ കല്പിക്കുവാനും, ജനങ്ങളെ ചൊല്പടിക്ക് നിർത്തുവാനും, സ്വന്തം ഇംഗിതങ്ങളും, ആവശ്യങ്ങളും മറ്റുള്ളവരെക്കൊണ്ട് നിവർത്തിക്കുവാനും അനായാസം സാധിക്കുന്ന അധികാരിയാണ് മഹാൻ . അനേകം ആജ്ഞാനുവർത്തികളും, അംഗരക്ഷകരും, സൈന്യങ്ങളും, അടിമകളും, കോട്ടകൊത്തളങ്ങളുമുള്ളവരായിരുന്നു യേശുവിന്റെ കാലത്തെ ഭരണാധികാരികൾ. മഹത്വത്തിന്റേയും, അധികാരത്തിന്റേയും മാതൃകകളായി മനുഷ്യഹൃദയങ്ങളിൽ ഉറഞ്ഞു കൂടിയിരുന്നത് ഇവരുടെ ചിത്രങ്ങളായിരുന്നു. യേശുവിന്റെ കൂടെ നിരന്തരം ജീവിച്ചിട്ടും തന്റെ ശിഷ്യന്മാരിൽ നിന്ന് ഈ ചിത്രം മാഞ്ഞു പോയിരുന്നില്ല. അതുകൊണ്ടാണ് യേശുവിന്റെ രാജ്യം ലൗകിക പ്രതാപത്തിന്റെതായിരിക്കുമെന്ന് കരുതുകയും അതിൽ മുന്തിയ സ്ഥാനം തങ്ങൾക്കായി സംവരണം ചെയ്യണമെന്ന് യാക്കോബും, യോഹന്നാനും, യേശുവിനോട് ആവശ്യപ്പെടുകയും ചെയ്തത്. ഇവരോട് നിരസം പ്രകടിപ്പിച്ച രീതി വ്യക്തമാക്കുന്നതുപോലെ മറ്റ് ശിഷ്യന്മാരും അധികാര സ്ഥാനമോഹങ്ങളിൽ നിന്ന് അക്കാലത്ത് മുക്തരായിരുന്നില്ല. ഈ സാഹചര്യത്തിലാണ് യേശു ശക്തമായും സംശയരഹിതമായും പറയുന്നത്, “നിങ്ങളുടെ ഇടയിൽ അങ്ങനെയൊരു കരുത്ത്” മൗലികമായ ഒരു സാമൂഹ്യ വിപ്ലവത്തിന്റെ കാഹളധനിയാണിത്.

നിങ്ങളിൽ വലിയവനാകുവാൻ ആഗ്രഹിക്കുന്നവൻ ദാസനുമായിരിക്കണം . ഇതാണ് നേതൃത്വത്തെയും അധികാരത്തെയും ആർജ്ജിത മഹത്വത്തെയും കുറിച്ചുള്ള ക്രിസ്തുവിന്റെ കരുത്തുറ്റ കാഴ്ചപ്പാട്. അതായത് അധികാരിയും നേതാവും, ശുശ്രൂഷകനും ദാസനുമായാണ്.

സ്വന്തം താല്പര്യത്തേക്കാൾ മറ്റുള്ളവരുടെതിന് മുൻതൂക്കം കൊടുക്കുകയാണ് ദാസന്റെയും, ശുശ്രൂഷകന്റെയും സവിശേഷത. കൂടാതെ അവർ തങ്ങളുടെ ജോലി ചെയ്യുന്നത് അത്യധികം ആദരവോടും, വിനയത്തോടും കൂടിയായിരിക്കും. ആജ്ഞകേൾക്കാൻ കാതോർക്കുന്നവനല്ലേ ദാസൻ. സത്യം അറിയാൻ, ദൈവഹിതവും ജനഹിതവും അറിയുവാൻ ശ്രദ്ധിക്കുകയും, പഠിപ്പിക്കുകയും ചെയ്യുക ഈ വിനയത്തിന്റെ അടിസ്ഥാനഘടകമാണ്. ഇപ്രകാരമുള്ള നിസ്വാർത്ഥവും, വിനയാന്വിതവുമായ സേവനം എല്ലാ ദൈവമക്കളുടേയും ജീവിതക്രമമായിരിക്കേണ്ടതാണ്. ഈ സേവനത്തിന് കൂടുതൽ സന്നദ്ധതയുള്ളവർ വലിയവൻ . അതുവളരെ വലിയ അളവിൽ ഉള്ളവൻ ഒന്നാമൻ . ഏകാധിപത്യത്തിന് കടകവിരുദ്ധവും, യഥാർത്ഥ ജനാധിപത്യത്തിന്റെ ആത്മാവുമായ ഒരു അധികാര സങ്കല്പമാണ് യേശുവിന്റേത്. അധികാരത്തേയും, മഹത്വത്തേയും അളക്കുവാനുള്ള പുതിയ മാനദണ്ഡം യേശു തരുന്നു. വിനീതമായ സേവനസന്നദ്ധത . ഈ മാതൃക സഭയിലെ എല്ലാ സ്ഥാനികൾക്കും ഉണ്ടാകട്ടെ എന്ന് നമുക്ക് പ്രാർത്ഥിക്കാം.

യേശുവിന്റെ പുതിയ ആദർശം കേവലം സാങ്കല്പികമല്ല. ജീവിതം തന്നെ സന്ദേശമാക്കിയ കർത്താവിന്റെ സഹിക്കുന്ന ദാസനായ യേശുവിന്റെ ജീവിതം തന്നെയാണ് അതിൻ തെളിവ് (യേശ 54-ാം അദ്ധ്യായം). ശുശ്രൂഷിക്കപ്പെടുവാനല്ല ശുശ്രൂഷിക്കുവാനും അനേകരുടെ പാപപരിഹാരമായി സ്വന്തജീവൻ കൊടുക്കുവാനും മനുഷ്യപുത്രൻ വന്നിരിക്കുന്നതുപോലെ തന്നെ. ശിഷ്യന്മാരുടെ സ്ഥാനതർക്കത്തിന് തൊട്ട് മുൻപ് തന്നെ മരണത്തെക്കുറിച്ച് യേശു പറഞ്ഞു. മനുഷ്യപുത്രനെ മരണത്തിന് വിധിക്കും. വിജാതീയർ അവനെ പരിഹരിക്കുകയും, പ്രഹരിക്കുകയും ക്രൂശിക്കുകയും ചെയ്യും. എന്നാൽ മൂന്നാം ദിവസം അവൻ ഉയിർപ്പിക്കപ്പെടും .

കാത്സ്യത്തിന്റെ അമിതോപയോഗം അപകടം

ഐശ്വര്യ ജോൺ

അസ്ഥിസംബന്ധമായ അസുഖങ്ങൾ ഹൃദ്രോഗങ്ങൾ പോലെ സാധാരണവും ഗൗരവതരവുമായ ഒരു രാജ്യത്ത് കാത്സ്യം ഗുളികകളുടെ പേരിൽ ഒരു സംവാദം ഉയർന്നു വരികയാണ്. അമേരിക്കൻ ഐക്യനാടുകളിൽ നടത്തിയ ഒരു പുതിയ ഗവേഷണം കാണിക്കുന്നത് കാത്സ്യം ഗുളികകൾ അമിതമായി ഉപയോഗിക്കുന്നത് മാരകമായ ഹൃദ്രോഗങ്ങൾക്ക് കാരണമാകുന്നു എന്നതാണ്. കാത്സ്യം ഗുളികകളേയും കാത്സ്യം അടങ്ങിയിട്ടുള്ള അനുബന്ധ മരുന്നുകളേയും അപ്പാടെ ഒഴിവാക്കുവാൻ സാധ്യമല്ല. പക്ഷേ അവയുടെ ഉപയോഗം തികച്ചും വിവേകപൂർവ്വമായിരിക്കണം എന്ന സൂചനയാണ് ഗവേഷകർ നൽകുന്നത്.

ഒരു സീനിയർ ശസ്ത്രക്രിയാ വിദഗ്ദ്ധനായ ഡോ. രമാകാന്ത് പാൻഡ ഇൻഡ്യാക്കാർ കാത്സ്യം ഗുളികകൾ വിഴുങ്ങുന്നതിനെക്കുറിച്ച് ഒരു പുനരാലോചന ആവശ്യമാണെന്ന് ഉറപ്പിച്ചു പറയുന്നു. അമേരിക്കയിൽ നടന്ന

ഉപസംഹാരം

യേശുവിന്റെ ജീവിതം മൂന്ന് വിധമാകുന്നുണ്ട്. വിനീത സേവനം, ആത്മബലിയിലെത്തുന്ന നിസാർത്ഥത്യാഗം, ഇവയിലൂടെ വന്നു ചേരുന്ന മഹത്വം. മഹത്വത്തെക്കുറിച്ചും, അധികാരത്തെക്കുറിച്ചുമുള്ള യേശുവിന്റെ കാഴ്ചപ്പാട് നമുക്ക് സ്വന്തമാക്കാം. നിസാർത്ഥവും, വിനീതവുമായ സേവനം വഴി നമ്മുടെ ജീവിതം മഹത്വപൂർണ്ണമാക്കാം. മോചന ദ്രവ്യമായി സാജീവൻ കൊടുത്ത യേശുവിന്റെദിവ്യബലിനമ്മെ ഇതിന് ശക്തരാക്കട്ടെ. അതോടു കൂടി യഥാർത്ഥമഹത്വത്തിന്റെ മാർഗ്ഗം നമ്മിൽ കത്തിജ്വലിക്കട്ടെ.

മേൽപറഞ്ഞ പഠനം ഇൻഡ്യൻ സാഹചര്യത്തിൽ വളരെ പ്രസക്തമാണ്. വിവേചനം കൂടാതെയുള്ള കാത്സ്യം ഗുളിക ഉപഭോഗം എങ്ങനെയും ഒഴിവാക്കപ്പെടേണ്ടതാണ്. ഒരു സ്കാനിങ് മൂലമൊ, വിശ്വസനീയമായ മറ്റു പരിശോധന കൊണ്ടോ കാത്സ്യത്തിന്റെ അപര്യാപ്തത ഉറപ്പാക്കിയ ശേഷം മാത്രമേ അവ ഉപയോഗിക്കാവൂ. യു. എസ്. നാഷണൽ ഇൻസ്റ്റിറ്റ്യൂട്ട് ഓഫ് ഹെൽത്ത് 50-70 പ്രായ ഗണത്തിലുള്ള നാലുലക്ഷം പേരിൽ 12 വർഷം നടത്തിയ പഠനം പ്രതിദിനം 1000 m.g. യിൽ കൂടുതൽ കാത്സ്യം കഴിച്ചിട്ടുള്ളവർ ഹൃദയ സംബന്ധമായ രോഗങ്ങൾ മൂലം മരണമടയാൻ 20% സാധ്യത കൂടുതലുണ്ടെന്നാണ് കാണിക്കുന്നത്. ധമനികളിലും സിരകളിലും കാത്സ്യം അടിയുന്നത് രക്തപര്യയന വ്യൂഹത്തെ തകരാറിലാക്കുകയും ചിലരിൽ മരണാവസ്ഥ സൃഷ്ടിക്കുകയും ചെയ്യും.

ന്യൂസ്ലാണ്ടിൽ 2010-ൽ നടന്ന ഒരു പഠനം ഈ വിഷയത്തിൽ ജാഗ്രത ആവശ്യപ്പെട്ടിരുന്നു. ബ്രിട്ടീഷ് മെഡിക്കൽ ജേണലിസം പ്രസിദ്ധീകരിച്ച ആ ലേഖനത്തിൽ ഇങ്ങനെ പറഞ്ഞിരുന്നു. “കാത്സ്യം മരുന്നുകൾ വൈറ്റമിൻ ഡിയോടു ചേർത്തോ അല്ലാതെയോ കഴിക്കുന്നത് ക്രമേണ ഹൃദയത്തിന്റേയും രക്തവാഹികളുടേയും ആരോഗ്യത്തെ ബാധിക്കുകയും ഹൃദയാഘാതത്തിന് കാരണമാകുകയും ചെയ്യും.”

കാത്സ്യം ശരീരത്തിൽ സാധാരണ കാണപ്പെടുന്നതും പേശികളുടെ ചലനത്തിനും നാഡികളുടെ സംവേദനശേഷിയ്ക്കും, എല്ലുകളുടെയും പല്ലുകളുടെയും വളർച്ചയ്ക്കും ഉറപ്പിനും

ആവശ്യമുള്ളതുമായ ഘടകമാണ്. എന്നാൽ ശീഘ്രവളർച്ചാ കാലമായ കൗമാരത്തിലും, അപചയകാലമായ വാർദ്ധക്യത്തിലും അസ്ഥിയുടെ ആരോഗ്യത്തിന് അത് കൂടുതൽ ആവശ്യമുണ്ട്. ഈ വസ്തുത വിപണിയിൽ കാത്സ്യം മരുന്നുകളുടെ വെള്ളപ്പൊക്കം തന്നെ സൃഷ്ടിച്ചു. മിഠായി രൂപത്തിൽ പോലും അവ ഇറങ്ങി. അവ വാങ്ങി കഴിക്കുന്നതോ, ആരോഗ്യകരവും ആവശ്യവുമാണെന്നതോന്നലും സാമാന്യജനങ്ങളിൽ ഉണ്ടായി.

ഇൻഡ്യാക്കാർ പ്രത്യേകിച്ചും ഇവിടത്തെ ഗ്രാമീണരായ സ്ത്രീകൾ പരമ്പരാഗതമായി ശരീരത്തിൽ കാത്സ്യത്തിന്റെ അപര്യാപ്തത അനുഭവിക്കുന്നവരാണെന്ന് കരുതിപ്പോരുന്നു. ഏതാനും വർഷം മുൻപ് ലക്നൗവിലുള്ള സഞ്ജയ് ഗാന്ധി പോസ്റ്റ് ഗ്രാജ്വേറ്റ് ഇൻസ്റ്റിറ്റ്യൂട്ട് ഓഫ് മെഡിക്കൽ സയൻസിലെ ഡോ. വി. ഭാട്ടിയ ഇൻഡ്യൻ ജേണൽ ഓഫ് മെഡിക്കൽ റിസേർച്ച് എന്ന പ്രസിദ്ധീകരണത്തിൽ കൗമാരപ്രായത്തിലുള്ളവർക്കും ആർത്തവാനന്തര ഘട്ടത്തിലുള്ളവർക്കും മറ്റു മുതിർന്നവർക്കും കാത്സ്യത്തിന്റെ അധികാവശ്യം ഊന്നിപ്പറഞ്ഞുകൊണ്ടെഴുതിയ ലേഖനവും കാത്സ്യം ഗുളികകളുടെ വിപണനത്തെയും ഉപഭോഗത്തെയും സാരമായി പ്രോത്സാഹിപ്പിച്ചിട്ടുണ്ട്.

ഏതായാലും കാത്സ്യം അടങ്ങുന്ന മരുന്നുകൾ കഴിക്കാൻ തുടങ്ങുന്നതിനു മുൻപ് രക്തത്തിന്റേയും അസ്ഥികളുടേയും ഗാഢതാ പരിശോധനകൾ (density tests) നിർബന്ധമായും നടത്തിയിരിക്കേണ്ടതാണ്.

(T.O.I. കടപ്പാട്)

നോഹയുടെ പെട്ടകം

എം. സൈമൺ

ശൂന്യതയിൽ നിന്ന് ദൈവം പ്രപഞ്ചത്തെ സൃഷ്ടിച്ചു. സൃഷ്ടി പൂർത്തീകരിച്ച ശേഷം താൻ സൃഷ്ടിച്ചവയെല്ലാം നോക്കി, എല്ലാം നല്ലത് എന്ന് കണ്ട് സന്തുഷ്ടനായി. പത്തു തലമുറകൾ പിന്നിട്ടപ്പോൾ ദൈവം തന്റെ സൃഷ്ടിയെ വീണ്ടും നോക്കി. കഥയാകെ മാറി. ഭൂമിയിൽ മനുഷ്യൻ പെരുകിയതിനേക്കാൾ കൂടുതൽ അവന്റെ തിന്മയും വിചാരങ്ങളിലെ ദുഷ്ടതയും പെരുകിയിരിക്കുന്നതായി കണ്ട് ഭൂമിയിൽ മനുഷ്യനെ സൃഷ്ടിച്ചതിൽ കർത്താവ് ദുഃഖിച്ചു. അവന്റെ ഹൃദയത്തെ അത് നൊമ്പരപ്പെടുത്തി. കവിയും സാഹിത്യകാരനുമായ സച്ചി താനന്ദൻ മനുഷ്യസൃഷ്ടിയെ കാണുന്നതിന് പ്രകാരമാണ്. ആറാം ദിവസമാണ് ദൈവത്തിന് കൈയെഴുത്തുപിണഞ്ഞത്. പ്രണയമില്ലാതെ പ്രാപിക്കുകയും, വിനയമില്ലാതെ പ്രാർത്ഥിക്കുകയും, തിന്നാനില്ലാതെ കൊല്ലുകയും ചെയ്യുന്ന മൃഗത്തെ സൃഷ്ടിച്ചതാ ദിവസമാണ്.

ആറാം ദിവസത്തെ സൃഷ്ടിയെ ഓർത്തു വിലപിച്ച കർത്താവിന്റെ മനസ്സിൽ ആദ്യം ഉദിച്ചത് സർവ്വ സൃഷ്ടികളുടേയും സമ്പൂർണ്ണ നാശമാണ്. എന്നാൽ അറുനൂറ് വർഷമായി തന്നെ മാത്രം ഉപാസിച്ചു നീതിമാനായി ജീവിക്കുന്ന നോഹിന്റെ മുഖം കർത്താവിന്റെ മുൻപിൽ തെളിഞ്ഞു വന്നു. നോഹിനേയും കുടുംബത്തേയും ശിക്ഷിക്കാൻ കർത്താവിന് മനസ്സുവന്നില്ല. അതാണ് സൃഷ്ടിയുടെ തുടർച്ചയ്ക്കും പ്രപഞ്ചത്തിന്റെ നിലനിൽപ്പിനും കാരണമായത്. മഹാപ്രളയത്തിന്റെ സംഹാരപ്രവാഹത്തിൽ നിന്നും സൃഷ്ടികളുടെ ഒരു പരിച്ഛേദത്തെ രക്ഷയുടെ തുറമുഖത്തെത്തിച്ച യാനപാത്രമായിരുന്നു നോഹയുടെ പെട്ടകം. പെട്ടകത്തിൽ കടന്നു കൂടാൻ ഭാഗ്യം ലഭിച്ച മനു

ഷ്യരും മറ്റു ജന്തു ലോകവും ഒഴിച്ചുള്ള സകലവും സംഹരിക്കപ്പെട്ടപ്പോൾ പ്രപഞ്ചത്തിൽ ജീവന്റെ തുട്സുകൾ നിലനിർത്തിയ രക്ഷയുടെ കവചമായി പെട്ടകം നിലകൊള്ളുന്നു.

സഭാപിതാക്കന്മാർ നോഹയുടെ പെട്ടകത്തെ ക്രിസ്തീയസഭയുടെ മുൻകുറിയായിട്ടാണ് വ്യാഖ്യാനിക്കുന്നത്. സംസാരസാഗരത്തിലെ ഏക രക്ഷാമാർഗ്ഗമാണ് സഭയാകുന്ന പെട്ടകമെന്നും അതിലേക്ക് കൂട്ടിച്ചേർക്കപ്പെട്ടവർക്ക് മാത്രമേ നിത്യരക്ഷയുടെ സർഗ്ഗീയകവാടം തുറക്കപ്പെടുകയുള്ളൂ എന്നും പാശ്ചാത്യപിതാക്കന്മാർ പഠിപ്പിച്ചിരുന്നു. കുറേക്കൂടി തീഷ്ണമായ മതചിന്തയാണ് കത്തോലിക്കാ സഭ വച്ചുപുലർത്തിയിരുന്നത്. അവർ മാത്രമേ സർഗ്ഗത്തിൽ പോകുകയെന്ന് വിശ്വസിച്ചിരുന്ന ഒരു കാലമുണ്ടായിരുന്നു എന്ന് മാർ വർക്കി വിതയത്തിൽ ഒരു ലേഖനത്തിലൂടെ വെളിപ്പെടുത്തിയിട്ടുണ്ട്.

എന്നാൽ പൗരസ്ത്യസഭ നോഹയുടെ പെട്ടകത്തെ കാണുന്നത് മറ്റൊരു വീക്ഷണത്തിലാണ്. സർവ്വ ജീവജാലങ്ങളുടേയും പ്രാതിനിധ്യം ഉൾക്കൊള്ളുന്നതാണ് പെട്ടകം. അതിൽ ശുദ്ധിയുള്ളവയും അശുദ്ധമായവയും അടങ്ങിയിട്ടുണ്ട്. ക്രൂരമൃഗങ്ങളും നികൃഷ്ടജന്തുക്കളുമുണ്ട്. അതുകൊണ്ടു തന്നെ സർവ്വസൃഷ്ടിയുടേയും രക്ഷയാണ് ദൈവം ലക്ഷ്യമിടുന്നതെന്നു കാണാം. ദൈവരാജ്യത്തിനുള്ള അവകാശത്തിൽ നിന്ന് ആരെയും മാറ്റി നിറുത്താതെയുള്ള ദൈവവേലയ്ക്കാണ് സഭകൾ നിയോഗിക്കപ്പെട്ടിരിക്കുന്നത്. മനുഷ്യപുത്രൻ മഹിമയുടെ സിംഹാസനത്തിൽ ഇരിക്കുമ്പോൾ അവന്റെ മുമ്പിൽ എല്ലാ ജനതകളെയും ഒരുമിച്ചു കൂട്ടും.

(മത്താ. 25:31) രാജാവിന്റെ വിരുന്നുശാലയിലേക്ക് പെരുവഴിയിൽ കണ്ടവരെയെല്ലാം വിളിച്ചു ചേർക്കുന്നതും (മത്താ. 22:10) ലോകത്തെ വിധിക്കുവാനല്ല ലോകത്തെ രക്ഷിക്കുവാനാണ് ഞാൻ വന്നിരിക്കുന്നതെന്നതിരുവചനവും (യോഹ 12:47) ദൈവത്തിന് മുഖപക്ഷമില്ല; ഏതു ജാതിയിലും അവനെ ഭയപ്പെട്ട് നീതിപ്രവർത്തിക്കുന്നവനെ അവൻ കൈകൊള്ളും (അപ്പോ 10:35) എന്നവെളിപ്പെടുത്തലുമെല്ലാം പൗരസ്ത്യ ക്രിസ്തുശാസ്ത്രചിന്തയെ അർത്ഥപൂർണ്ണമാക്കുന്നു. സഭയാകുന്ന പെട്ടകത്തിൽ ഉൾപ്പെടാത്തവരെക്കുറിച്ചും തികഞ്ഞ പ്രതീക്ഷയാണ് കർത്താവിനുള്ളതെന്ന് യോഹ. 10:16 ലെ ഈ തൊഴുത്തിൽ പെടാത്ത മറ്റാടുകളും എനിക്കുണ്ട് എന്ന വചനം വ്യക്തമാക്കുന്നു.

ഇങ്ങനെ 'ആദാമുരുടെ രക്ഷയ്ക്കും പുണ്യത്തിനുമായാണ് കർത്താവിന്റെ അവതാരവും തിരുബലിയുമെന്ന് ദൈവശാസ്ത്ര ചിന്തകൾ എത്തിനിൽക്കുമ്പോഴും നമ്മുടെ പ്രാർത്ഥനകൾ സഭയെന്ന പെട്ടകത്തിനുള്ളവർക്ക് വേണ്ടി മാത്രമായി പരിമിതപ്പെടുത്തുന്നു. കത്തോലിക്കാ തിരുസഭയിലുള്ളവർ പരിമളവാസനയുള്ളവരായിത്തീരാൻ അവരും ക്രിസ്ത്യാനി സമൂഹം സുഗന്ധമുള്ളവരായി തീരാൻ ഓർത്തഡോക്സ്കാരും തുബ്ദേൻ വായിച്ചു പ്രാർത്ഥിക്കുന്നു. ഇവിടെയാണ് നോഹയുടെ പെട്ടകത്തിലെ ദൈവത്തിന്റെ നീതിശാസ്ത്രം നമുക്ക് മാതൃകയാകേണ്ടത്. വിശുദ്ധി-അശുദ്ധിഭേദമില്ലാതെ എല്ലാ ജീവജാലങ്ങൾക്കും നിലനിൽപ്പിനും രക്ഷയ്ക്കുമാവശ്യമായ

സർപ്പക്കാവുകൾ

കാവിന്റെയുള്ളൊന്നു കാണാൻ കൊതിച്ചു ഞാൻ;
ആവുകില്ലെന്നു മുത്തശ്ശി ചൊല്ലി.

അരുതങ്ങു പോകരു,തുളളിൽ കടക്കരു-
തിരുതലസർപ്പമു,ണ്ടുഗ്രമൂർത്തി!
ഏഴിലമ്പാലത്തലപ്പുകൾക്കുള്ളിലായ്
വാഴുന്നു ചോരക്കൊതിച്ചി യക്ഷി!
മുത്തശ്ശി വീണ്ടും വിലക്കി: നീ ചെച്ചേണ്ട
ചുത്തപോഴത്തങ്ങൊന്നുമൊന്നും
മറുത, യീനാംപേച്ചി, നത്തു, കാലങ്കോഴി,
നരി, മുങ്ങ, പുതം, പിശചുക്കളും....

ചെറുതല്ല ചേതം പലർക്കും പിണഞ്ഞതിൻ
ചരിതമേതും നീയറിഞ്ഞതില്ലേ?
സർപ്പകോപം കൊണ്ടു കുഷ്ഠരോഗം വന്ന
പപ്പുവമ്മാവനെയോർമ്മയില്ലേ?
(ചേരുപൊരുതി നിരപപ്പെക്കുരുക്കളും
നീരും നിറഞ്ഞു പഴുത്തിരുന്നു
കാവിലെ ചേരു മരത്തിന്റെ കമ്പൊന്നു
പാവം മുറിച്ചെടുത്തെന്ന കുറ്റം!)

കാലപാനി കടന്നന്യദേശത്തു ഞാൻ
കാലമേറെക്കൂടിപാർത്ത ശേഷം
നാട്ടിൽ തിരിച്ചെത്തി വീണ്ടും, തെളിഞ്ഞു പി-
ന്നിട്ട കാലങ്ങളെന്നോർമ്മകളിൽ
കാവിലെക്കടക്കുവാൻ മോഹിച്ച ബാല്യവും
രാവിലെ തന്നെ മനസ്സിലെത്തി
മുത്തശ്ശിയില്ല തടഞ്ഞു നിറുത്തുവാൻ
ചിത്തത്തിലേതോ വിലക്കു ബാക്കി!

അരുതങ്ങു പോകരുതുണ്ണീ, കിടപ്പതു-
ണ്ടിരുതലസർപ്പ,മതാക്രമിക്കും!
ഏഴിലമ്പാലയിൽ തീക്കനൽക്കണ്ണുമായ്
വാഴുന്ന യക്ഷി നിൻ ചോരമോന്തും!
കാടുവെട്ടിത്തെളിച്ചാകെ നിരപ്പാക്കി

വീടുകൾ കെട്ടിക്കഴിഞ്ഞുവല്ലോ!
യക്ഷി കുടിച്ചതന്നാരുടെ ചോരയോ?
സർപ്പകോപത്താൽ തുലഞ്ഞതാരോ?
പ്രേതപിശാചുക്കൾ ബാധിച്ചതാരെയെ-
ന്നോതുവാൻ മുത്തശ്ശിയില്ലയല്ലോ!
ബുദ്ധിയുമുദ്ദേശ്യശുദ്ധിയും കൂടി വി-
ദഗ്ധമായ് നെയ്ത വെളുത്ത കളളം
പേടിപ്പെടുത്താൻ വിരിച്ചതാരാകിലും
നേടിയെടുത്തതു നമ്മമാത്രം!
അജ്ഞരായ് പൂർവ്വരെയെല്ലാമികഴ്ത്തിനാം
വിജ്ഞരായ് ഭാവിച്ച വിഡ്ഢി വർഗ്ഗം!
കാവുകൾ നിത്യഹരിതവനങ്ങൾ തൻ
കേവലം കീഴപ്പതിപ്പുതന്നെ.
എത്ര ജനിതക നിക്ഷേപമാണതിൻ
ചിത്രകച്ചപ്പിൽ നിറച്ചിരുന്നൂ!
ആ നിധി കാക്കുവാൻ മാർഗ്ഗമാരാഞ്ഞവർ
മേനി നുണ കൾ മെനഞ്ഞിരിക്കാം!
കാവും കുളവും തെളിനീറുറവൊന്നു
മേവുന്ന കുന്നും തണൽപ്പരപ്പും
കാലാതിവർത്തികളായെൻ കരളിന്റെ
കോലായിലിന്നും കളിച്ചു നിൽപ്പൂ!
വൻ നഗരത്തിൻ നടുവിലും കാടുകൾ
നന്നെന്നു ക,ണ്ടന്യനാട്ടിലെങ്ങും
പൊന്നുപോൽ കാക്കുന്നു, പേർത്തും വളർത്തുന്നു!
നിന്നവപോലുമരിഞ്ഞു നമ്മൾ!
വിശ്വാസമെന്നുമാകട്ടെ പരിസ്ഥിതി
നിസ്സാരമല്ലെന്നറിഞ്ഞു ലോകം.
ഇന്നും വിലക്കുകളുണ്ടായിരുന്നെങ്കി-
ലെന്നു മോഹിച്ചെൻ ഗൃഹാതുരത്വം
കാവുകൾ കാത്തു സൂക്ഷിച്ചവർക്കേകട്ടെ
നാവിലൊതുങ്ങാത്ത നിത്യനന്ദി!

ഭക്ഷണം കരുതി കൊള്ളാൻ നോഹയ്ക്ക് ദൈവം കല്പന കൊടുത്തു.

നോഹയുടെ പെട്ടകം മറ്റൊരു മഹത്തായ മാതൃകകൂടി കാട്ടിത്തരുന്നു. കണ്ടാൽ കടിച്ചു കീറി കൊന്നുതിന്നുന്ന ഹിംസ്രമൃഗങ്ങളും അവയിൽ നിന്ന് രക്ഷപെടാൻ ഭയന്നോടി വിളിക്കുന്ന സാധുജീവികളും അടങ്ങുന്ന അത്ഭുത ജന്തുലോകമാണ് പെട്ടകം. അതിനുള്ളിൽ കടന്നു ചെന്നതുമുതൽ അതുവരെ വച്ചുപുലർത്തിയി

രുന്ന നൈസർഗ്ഗിക ഹിംസ വാസനകളെ വെടിഞ്ഞ് പരസ്പര ഐക്യത്തിലും സമാധാനത്തിലും സന്തോഷത്തിലും കഴിയുന്ന ഒരു സ്വർഗ്ഗീയ അനുഭവമാണ് നമുക്കവിടെ കാണാൻ കഴിയുന്നത്. അവയിൽ ഒന്നു പോലും നഷ്ടപ്പെടാതെ ജീവന്റെ തുരുത്തിൽ അവയെ എത്തിക്കുവാൻ നോഹയ്ക്ക് കഴിഞ്ഞു.

അതുപോലെ വിവിധ തരക്കാരും വിവിധ ചിന്തകൾ വച്ചുപുലർത്തുന്നവരും വിവിധ സംസ്കാരമുള്ളവരും

സഭയുടെ കെട്ടുപണിയിൽ പങ്കുചേരുന്നവരും പുറം തിരിഞ്ഞു നിൽക്കുന്നവരും, എതിർത്തുനിൽക്കുന്ന പ്രതിലോമ ശക്തികളും ഉൾപ്പെടെ സങ്കീർണ്ണമായ സഭാസമൂഹത്തെ പരസ്പര സ്നേഹത്തിലും സമാധാനത്തിലും ഏകതാബോധത്തിലും രൂപാന്തരീകരിച്ച് കർത്താവിന്റെ മഹത്വത്തിന്റെ ദിവ്യതേജസ്സിലേയ്ക്ക് കൈപിടിച്ച് നടത്തേണ്ട ഭാരിച്ച ചുമതലയാണ് സഭാപിതാക്കന്മാർക്ക് നോഹിന്റെ പെട്ടകം മാർഗ്ഗദീപം തെളിക്കുന്നത്.

ആരോഗ്യവും ആത്മീയതയും


ഡോ. ബിനോയി കുര്യാക്കോസ്

ശാസ്ത്ര സാങ്കേതിക രംഗത്ത് അവിശ്വസനീയമായ വളർച്ച ഉായിട്ടു കെിലും മനുഷ്യസ്വഭാവത്തിലും പെരുമാറ്റത്തിലും മൂല്യച്യുതിയാണു സംഭവിച്ചു കെിരിക്കുന്നതു്. ആരോഗ്യവും സന്തോഷവും പൊതുവേ കുറഞ്ഞു വരുന്നു. ഒറ്റപ്പെടൽ, അക്രമം, ആത്മഹത്യ എന്നിവ കൂടി വരുന്നു. ലോകത്തിന്റെ ഏതു കോണിലുള്ളവരുമായും ആശയവിനിമയം നടത്തുവാൻ ഇന്ന് എളുപ്പമാണ്. എന്നാൽ സന്തോഷകരമായ വ്യക്തിബന്ധങ്ങൾ സ്ഥാപിക്കുന്നതിനും നിലനിറുത്തുന്നതിനും വളരെ പ്രയാസമാണ്. പകർച്ചവ്യാധികളല്ലാത്ത എന്നാൽ വേഗം പടർന്നുകൊണ്ടിരിക്കുന്ന അമിതരക്തസമ്മർദ്ദം, ഹൃദ്രോഗം, പ്രമേഹം തുടങ്ങിയ ജീവിതശൈലീരോഗങ്ങൾ നാം ഇക്കാലത്തു നേരിടുന്ന പ്രധാനവെല്ലുവിളികളാണ്.

നാം നിരാശപ്പെടേണ്ടതുണ്ടോ? ഇല്ല. നമുക്കെന്താണ് ചെയ്യാവുന്നത്? 1982 ൽ ഹൃദയമാറ്റ ശസ്ത്രക്രിയക്കു വിധേയനായ ഒരു ബ്രിട്ടീഷുകാരനാണ് ഈ ശസ്ത്രക്രിയയ്ക്കു ശേഷം ഏറ്റവും കൂടുതൽ വർഷം ജീവിച്ചിരിക്കുന്ന ആൾ എന്ന നിലയിൽ ലോക റിക്കാർഡിനടുമയായി ഗിന്നസ് ബുക്കിൽ ഇടം നേടിയതു്. ഇപ്പോൾ 71 വയസുള്ള അദ്ദേഹത്തിന് അഞ്ചു വർഷത്തെ ആയുസാണ് 1982 ൽ പ്രതീക്ഷിച്ചിരുന്നതു്. 70 വയസു പിന്നീടുമെന്നതു് സങ്കല്പിക്കുവാൻ കഴിയാത്ത കാര്യമായിരുന്നു എന്ന് അദ്ദേഹം പറയുന്നു. വിദഗ്ദ്ധ വൈദ്യ ഉപദേശങ്ങൾ സ്വീകരിക്കുന്നതിനോടൊപ്പം എപ്പോഴും പ്രത്യാശ (hopefulness) യോടെയും ശുഭാപ്തി വിശ്വാസ (positive mind) തോടെയും ജീവിക്കണമെന്നാണ് അദ്ദേഹം ഉപദേശിക്കുന്നതു്. ഇതു് ഒരു ഉദാഹരണം

മാത്രമാണെങ്കിലും ‘മാറാരോഗങ്ങൾ’ പിടിപെട്ടാലും വളരെ വർഷം ജീവിച്ചിരിക്കുവാനുള്ള സാധ്യത ഉണ്ടെന്നു മനസിലാക്കാം. വളരെ വർഷം ജീവിച്ചിരിക്കുക എന്നതു് അസാധ്യമല്ലെന്നും നമുക്ക് മനസിലാക്കാം. അവയവമാറ്റ ശസ്ത്രക്രിയയിലേക്കു കൂടുതൽ ശ്രദ്ധ നൽകിക്കൊണ്ടിരിക്കുന്ന ഇക്കാലത്തു് ഈ വാർത്തകൾ രോഗി

ആരോഗ്യവും ലോകാരോഗ്യസംഘടനയും ശാരീരികം, മാനസികം, സാമൂഹികം എന്നീ മൂന്നു ഘടകങ്ങളുടെ അടിസ്ഥാനത്തിലാണ് ലോകാരോഗ്യസംഘടന ആരോഗ്യത്തെ 1946ൽ നിർവചിച്ചതു്. ഈ നിർവചനത്തിന്റെ പരിമിതി മനസിലാക്കി ലോകാരോഗ്യസംഘടന തന്നെ നാലാമതായി ആത്മീ



കൾക്കും അല്ലാത്തവർക്കും തീർച്ചയായും ഒരു പ്രചോദനമാണ്. കാര്യങ്ങൾ പ്രവചിക്കുവാൻ വൈദ്യശാസ്ത്രത്തിനു പരിമിതിയുണ്ടെന്നുള്ള കാര്യവും നമുക്കു മനസിലാക്കാം. എപ്പോഴും പ്രത്യാശയോടെയും ശുഭാപ്തി വിശ്വാസത്തോടെയും ജീവിക്കുന്നതിന് മാർഗനിർദ്ദേശം നൽകുവാൻ ആത്മീയതയ്ക്കു കഴിയും. മനുഷ്യസ്വഭാവത്തെയും ആരോഗ്യത്തെയും ജീവിതലക്ഷ്യത്തെയും ജീവിതനേട്ടത്തെയും സംബന്ധിച്ച ചില ആത്മീയ തത്വങ്ങൾക്കു് ആയിരക്കണക്കിനു വർഷങ്ങൾക്കുമുമ്പു തന്നെ ഈ ലോകം ഊന്നൽ നൽകിയിട്ടുണ്ടു്.

യഘടകം കൂട്ടിച്ചേർക്കുന്നതിനെപ്പറ്റി ചർച്ച നടത്തുകയാണ്. നല്ല ആരോഗ്യത്തിന് ഈ നാലു ഘടകങ്ങൾ (ചില ഉദാഹരണങ്ങളും കൊടുത്തിരിക്കുന്നു) തമ്മിൽ സംതുലിതമായ അവസ്ഥ ജീവിതത്തിൽ ഉണ്ടാക്കുവാൻ ശ്രമിക്കണം.

ആത്മീയതയുടെ ഗുണം

ജീവിതത്തിൽ സന്തോഷവും സമാധാനവും നേടുന്നതിനു തടസം നിൽക്കുന്ന ദേഷ്യം, അസൂയ, ധാർഷ്ട്യം, ധിക്കാരം, അക്രമവാസന, വിദ്വേഷം തുടങ്ങിയവയെ സ്നേഹം, അനുകമ്പ, സഹാനുഭൂതി, അക്ഷോഭ്യത തുടങ്ങിയ മാനുഷിക മൂല്യങ്ങൾ കൊണ്ടു മറികടക്കുവാൻ ആത്മീയത സഹായിക്കുന്നു.

ആത്മീയത ആത്മവിശ്വാസം നേടിത്തരുന്നു. മെച്ചപ്പെട്ട വ്യക്തിബന്ധങ്ങൾ സ്ഥാപിക്കുവാൻ സഹായിക്കുന്നു. ജീവിതത്തിന് പ്രത്യാശയും നൽകുന്നു. ജീവിതസമ്മർദ്ദങ്ങളെ ഫലപ്രദമായി അതിജീവിക്കുന്നതിനും പല രോഗങ്ങളെയും തടയുന്നതിനും ചില രോഗങ്ങളിൽനിന്ന് മുക്തി നേടുന്നതിനും ആത്മീയത സഹായിക്കുന്നു. ആത്മീയത ശാരീരിക രോഗത്തെ ഇല്ലാതാക്കുമോ എന്ന കാര്യത്തിൽ തർക്കമുണ്ടാകാം, പക്ഷേ അത് ഒരാളുടെ സ്വഭാവത്തെയും ജീവിതശൈലിയെയും സ്വാധീനിച്ചു രോഗപ്രതിരോധശക്തി നേടിത്തരുന്ന കാര്യത്തിൽ പല ശാസ്ത്രീയ തെളിവുകൾ ഉണ്ട്. രോഗത്തിൽനിന്നു മോചനം നേടാൻ കഴിയാത്ത സാഹചര്യത്തിൽ അവയെ അംഗീകരിച്ച് ജീവിതം മുന്നോട്ടു കൊണ്ടുപോകാൻ സഹായിക്കുന്നു.

പരിഹാരമില്ല എന്ന് തുടക്കത്തിൽ തോന്നാവുന്ന ദൈനംദിന ജീവിതത്തിലെ വെല്ലുവിളികളെ ഫലപ്രദമായി തരണം ചെയ്യുവാനും ഒരാളുടെ കഴിവുകൾ മെച്ചപ്പെടുത്തി ജീവിതത്തിന് അർത്ഥവും ലക്ഷ്യവും ഉണ്ടാക്കി ജീവിതവിജയം നേടുവാനും ആത്മീയത സഹായിക്കുന്നു.

ഭൗതികമായ നേട്ടങ്ങളെ കൂടുതൽ ഫലപ്രദമാക്കുന്നതിന് സമൂഹം ആത്മീയ മൂല്യങ്ങളിലേക്ക് തിരിച്ചുവരണമെന്ന് ലോകപ്രശസ്ത മാനേജ്മെന്റ് വിദഗ്ദ്ധനായിരുന്ന പീറ്റർ ഡ്രക്കർ പറഞ്ഞു.

കൂടുതൽ മെച്ചപ്പെട്ട ഭൗതിക ജീവിതത്തിനുള്ള മാർഗനിർദ്ദേശമാണു ശാസ്ത്രം നൽകുന്നതെന്നും പ്രാർത്ഥനയിലൂടെയും മറ്റും ധർമ്മനിഷ്ഠമായ ഒരു ജീവിതം നയിക്കുന്നതെങ്ങനെ എന്ന് ആത്മീയത വ്യക്തമാക്കുന്നു എന്നും മുൻ രാഷ്ട്രപതിയും ശാസ്ത്രജ്ഞനുമായ ഡോ. എ. പി. ജെ. അബ്ദുൾ കലാം പറയുന്നു. (ഡോ. എ. പി. ജെ. അബ്ദുൾ കലാം,

അജയ്യമായ ആത്മചൈതന്യം, ഡി. സി. ബുക്സ്, 2007) സാങ്കേതികമായി നാം പുരോഗതി നേടിയെന്ന് ആത്മീയ വികാസത്തിനു തടസമായിക്കൂടാ എന്ന് അദ്ദേഹം ഓർമ്മിപ്പിക്കുന്നു.

ആത്മീയ ശീലങ്ങളും നൈപുണ്യങ്ങളും

ദൈവവിശ്വാസം, മതാചാര്യങ്ങൾ, തീർത്ഥാടനം, ധ്യാനം, യോഗം, പ്രാർത്ഥന, അനുകമ്പയോടും സഹാനുഭൂതിയോടും കൂടിയുള്ള പ്രവൃത്തികൾ, വിശുദ്ധഗ്രന്ഥങ്ങൾ വായിക്കുക, ആത്മീയ ഗീതങ്ങൾ പാടുക, സാംസ്കാരിക പ്രവർത്തനം, കലാസ്വാദനം തുടങ്ങിയവയെ ആത്മീയ ശീലങ്ങളുടെ ഭാഗമായി കണക്കാക്കാം.

സത്യസന്ധത, സഹാനുഭൂതി, ക്ഷമ, അനുകമ്പ, ശാന്തത, തുടങ്ങിയവയെ ആത്മീയ നൈപുണ്യങ്ങൾ എന്നു വിളിക്കാം. കൂടുതൽ ക്രിയാത്മകതയോടെ, ക്ഷമയോടെ, സത്യസന്ധതയോടെ, അനുകമ്പയോടെ, ശാന്തതയോടെ, വിവേകത്തോടെ,

(2-ാം പേജിൽ നിന്ന് തുടർച്ച)

രാഷ്ട്രീയ കാലാവസ്ഥയിൽ ഒരു മാറ്റത്തിനായി അവർ ആഗ്രഹിക്കുന്നു. A.A.P. യുടെ അതുല്യമായ തെരഞ്ഞെടുപ്പു വിജയത്തിന്റെ കാരണം ഇതാണ്. ഈ ജനവികാരത്തെ പ്രയോജനപ്പെടുത്തുകയേ വേണ്ടൂ. അത് താരതമ്യേന എളുപ്പവുമാണ്. വ്യക്തിഗുണങ്ങളിൽ അദ്ദേഹം ഒന്നിന്റേയും പുലർത്തുന്നു. അദ്ദേഹത്തിന്റെ സത്യസന്ധതയും, എളിമയും, ആർജ്ജവവും ധൈര്യവും, ലാളിത്യവും അഴിമതി വിരുദ്ധ നിലപാടും പരക്കെ ആദരിക്കപ്പെടുന്നു. ക.ബി. ഓഫീസറായിരുന്ന അദ്ദേഹത്തിന്റെ ഉന്നത ഉദ്യോഗ ഉപേക്ഷിച്ച് ജനസേവനത്തിന് തുനിഞ്ഞിരുന്നിരിക്കണം. ചെറുപ്പമാണ്. 44 കാരനായ അദ്ദേഹം ഡൽഹി മുഖ്യമന്ത്രിമാരിൽ ഏറ്റവും ഇളം തലമുറക്കാരനാണ്.

പ്രത്യാശയോടെ, സന്തോഷത്തോടെ ജീവിക്കുവാൻ ആത്മീയ ശീലങ്ങൾ നമ്മെ സഹായിക്കുന്നു.

ചുരുക്കത്തിൽ

ആത്മീയ ചിന്തയും ശാസ്ത്രീയചിന്തയും വ്യത്യസ്ത തലങ്ങളിലാണ് നടക്കുന്നത്. അതുകൊണ്ട് ശാസ്ത്രീയ കാര്യങ്ങളുടെ നിർവചനങ്ങൾ പോലെ ആത്മീയ കാര്യങ്ങളുടെ നിർവചനം പ്രയാസമാണ്. ആത്മീയതയുടെ നിർവചനങ്ങൾ പലവിധം. അതിൽ ഏകാഭിപ്രായമില്ല. ആത്മീയതയെ പൂർണ്ണമായ രീതിയിൽ നിർവചിക്കുവാൻ എത്ര ശ്രമിച്ചാലും നാം എങ്ങുമെത്തുമെന്നു തോന്നുന്നില്ല. ദൈവവിശ്വാസമില്ലാത്തവർക്കും ആത്മീയത ഉണ്ടാകാം. ആത്മീയതയും ദൈവ വിശ്വാസവും തമ്മിലുള്ള വ്യത്യാസത്തെപ്പറ്റി തർക്കിച്ചിട്ടും പ്രത്യേകിച്ചു നേട്ടമുണ്ടെന്നു തോന്നുന്നില്ല. പക്ഷേ ആത്മീയതകൊണ്ട് പല ഗുണങ്ങളുമുണ്ട്. നമുക്ക് ആ ഗുണങ്ങളെപ്പറ്റി ചിന്തിക്കാം. ആ ഗുണങ്ങളെ നമുക്കു പ്രയോജനപ്പെടുത്താം. അതിനു വേണ്ടി കൂടുതൽ ശ്രമിക്കാം.

ഈ ഗുണങ്ങളെല്ലാം ഭരണതലത്തിലുള്ള അദ്ദേഹത്തിന്റെ പരിചയക്കുറിവിനെ അതിജീവിക്കുമെന്ന് നമുക്കു ശിക്കാം. ഡൽഹിയിലെ A.A.P. യുടെ ചരിത്രവിജയം ഇൻഡ്യയിലാകെ അനുരണനങ്ങൾ സൃഷ്ടിക്കാതിരിക്കുകയില്ല. ഇവിടത്തെ മുഖ്യധാരാ രാഷ്ട്രീയ കക്ഷികൾ ഇതൊരു മുന്നറിയിപ്പായി കാണുമെന്നു പ്രതീക്ഷിക്കാം.

യേശു പറഞ്ഞു, “..... സർഗ്ഗരാജ്യത്തെ പ്രതി സ്വയം ഷണ്ഡന്മാരായിത്തീർക്കുന്ന ഷണ്ഡന്മാരുമുണ്ട്.” മാതൃരാജ്യത്തിനു വേണ്ടി സ്വയം ഷണ്ഡന്മാരാക്കിത്തീർക്കുന്ന ഷണ്ഡന്മാർ ഇന്നിതാനമ്മുടെ പ്രാഥമിക രാഷ്ട്രീയ ആവശ്യമായിത്തീർന്നിരിക്കുന്നു.

കർദ്ദൂശകളിൽ കർദ്ദൂശയതിൽ

വി.പി.

സാഹിത്യം : കർദ്ദൂശകളിൽ കർദ്ദൂശയതിൽ
 കയറുമോരാ-കഹനകളേ,
 പരകവിളി-ച്ചീവണ്ണം
 അഴകൊടുക്കൈ-കഴുകിവെടി-
 പ്ലാക്കുവിനുൾക്കാമ്പുകളെ
 പുകിയഹോ-മദ്ബഹായിൽ
 ഹാലേലൂ-യാ
 ഊഹാലേലൂ-യാ
 തീയിനല്ലോ പരിചരിപ്പു

ആമുഖം : പുരോഹിതൻ ഏവൻഗേലിയോൻ വായിച്ച് സമാധാനം ആശംസിച്ചുകഴിയുമ്പോൾ ജനം ആലപിക്കുന്ന ഗീതത്തിന്റെ രണ്ടാമത്തെ ഖണ്ഡം (Stanza) ആണിത്.

വാക്കർത്ഥം :

- കർദ്ദൂശ : വിശുദ്ധസ്ഥലം
- കർദ്ദൂശകളിൽ : വിശുദ്ധസ്ഥലങ്ങളുടെ
- കർദ്ദൂശയതിൽ : വിശുദ്ധസ്ഥലത്ത്
- കർദ്ദൂശകളിൽ കർദ്ദൂശയതിൽ : വിശുദ്ധസ്ഥലങ്ങളുടെ വിശുദ്ധസ്ഥലത്ത് (മഹാ വിശുദ്ധ സ്ഥലത്ത്)
- കയറുമോരാ : കയറുന്നവരായ, പ്രവേശിക്കുന്നവരായ
- കഹനകളേ : ആചാര്യന്മാരേ, പുരോഹിതരേ
- അഴകൊട് : ഭംഗിയായി, നല്ലവണ്ണം
- ഉൾക്കാമ്പുകളെ : മനസ്സുകളെ
- പുകി : പ്രവേശിച്ച്
- ഉ : ഊം (and)
- ഹാലേലൂയാ, ഊ ഹാലേലൂയാ : ഹാലേലൂയായും ഹാലേലൂയായും (ഹാലേലൂയുകൾ)
- തീയിനല്ലോ : അഗ്നിക്കാണല്ലോ (അഗ്നിപോലെ പരിശുദ്ധനായ ദൈവത്തിനാണല്ലോ)
- പരിചരിപ്പു : പരിചരിക്കുന്നത്, ശുശ്രൂഷ ചെയ്യുന്നത്

കൂട്ടർത്ഥം : മഹാവിശുദ്ധസ്ഥലത്ത് പ്രവേശിക്കുന്ന പുരോഹിതന്മാരേ, നല്ലവണ്ണം കൈകഴുകിക്കൊണ്ടും മനസ്സുകളെ ശുദ്ധമാക്കിക്കൊണ്ടും മദ്ബഹായിൽ പ്രവേശിച്ച് ഹാലേലൂയാ, ഹാലേലൂയാ എന്നിങ്ങനെ ഉച്ചത്തിൽ വിളിച്ചു പറയുവിൻ കാരണം, അഗ്നിപോലെ പരിശുദ്ധനായ ദൈവത്തിനാണല്ലോ നിങ്ങൾ ശുശ്രൂഷ ചെയ്യുന്നത്.

വിശദീകരണം : ദൈവം അഗ്നിപോലെ പരിശുദ്ധനും ശുദ്ധീകരിക്കുന്നവനുമാണ്. ആരെയും എന്തിനേയും ദൈവം ശുദ്ധമാക്കുന്നു. ഈശ്വരാധനയ്ക്കായി മഹാ വിശുദ്ധസ്ഥലത്തു പ്രവേശിക്കുന്നവർ ശാരീരികമായും മാനസികമായും ശുദ്ധീകരിക്കപ്പെടേണ്ടതുണ്ട്. എങ്കിൽ മാത്രമേ ആരാധന ദൈവത്തിനു പ്രീതികരമാവുകയുള്ളൂ. വിശുദ്ധ കുർബ്ബാനയുടെ സമയത്ത് ശരീരാത്മ മനസ്സുകളുടെ പരിശുദ്ധിയുടെ പ്രത്യേക പ്രധാന്യമാണ് ഈ ഗീതം ഊന്നിപ്പറയുന്നത്.

ഓറിയന്റൽ ഓർത്തഡോക്സ് സഭാ സമ്മേളനം പാമ്പാക്കൂടയിൽ

ഓറിയന്റൽ ഓർത്തഡോക്സ് സഭകളും വത്തിക്കാനും. പങ്കെടുക്കുന്ന സഭാ നേതൃത്വ സമ്മേളനം (പ്രോ ഓറിയന്തെ) പാമ്പാക്കൂടയിലെ സമന്വയ സ്റ്റഡി & ഡയലോഗ് സെന്ററിൽ വെച്ചു നടക്കുന്നു. 2014 ജനുവരി 27 മുതൽ ഫെബ്രുവരി രണ്ടു വരെയാണ് സമ്മേളനം.

മലങ്കര സഭ ആദ്യമായിട്ടാണ് ഈ സമ്മേളനത്തിന് ആതിഥ്യം നൽകുന്നത്. ഓരോ വർഷവും ഏതെങ്കിലും ഒരു ഓറിയന്റൽ സഭയുടെ ക്ഷണപ്രകാരമാണ് ഈ സമ്മേളനം നടക്കുന്നത്. കോപ്റ്റിക്, സിറിയൻ, ആർമീനിയൻ, എത്യോപ്യൻ, എറിത്രിയൻ, മലങ്കര എന്നീ ഓർത്തഡോക്സ് സഭകളാണ് ഇതിലെ അംഗങ്ങൾ വത്തിക്കാനുമായി സഹകരിച്ചാണ് ഈ കൂടിച്ചേരൽ നടന്നു വരുന്നത്.

ഈ വർഷം നടക്കുന്ന യോഗത്തിന് വേദിയാകുന്നത് പാമ്പാക്കൂടയിലെ സമന്വയ എക്യുമെനിക്കൽ സ്റ്റഡി & ഡയലോഗ് സെന്ററാണ്. പരി. കാതോലിക്കാ ബാവയും കർദ്ദൂനാൾ ജോർജ്ജ് ആലഞ്ചേരിയും സമ്മേളനാംഗങ്ങൾക്ക് അത്താഴവിരുന്നു നൽകുന്നു. മലങ്കര സഭയുടെ എക്യുമെനിക്കൽ സെക്രട്ടേറിയറ്റാണ് സമ്മേളനത്തിനുവേണ്ട ക്രമീകരണങ്ങൾ ചെയ്യുന്നത്. ഫെബ്രുവരി 2 ന് കോട്ടയം ഓർത്തഡോക്സ് വൈദിക സെമിനാരിയുടെ ബൈസെന്റിനറി ആഘോഷത്തിലും സഭാപ്രതിനിധികൾ പങ്കെടുക്കുന്നതാണ്.



കഴിഞ്ഞ ഏഴു പതിറ്റാണ്ടുകളിലധികമായി കണ്ടനാട് ഭദ്രാസനാസ്ഥാനമായിരിക്കുന്ന മുവാറ്റുപുഴയിലെ സെന്റ് തോമസ് കത്തീഡ്രലും അരമനയും ഡോ. തോമസ് മാർ അന്താനാസിയോസ് മെത്രാപ്പോലീത്ത 1990 ൽ ഭദ്രാസനശുശ്രൂഷ ഏറ്റെടുത്തതു മുതൽ എല്ലാ അർത്ഥത്തിലും വിഹ്നങ്ങളെ അതിജീവിക്കുകൊണ്ട് പുരോഗതിയുടെ പാതയിലാണ്. ഈ പള്ളിയും അരമനയും സ്ഥിതി ചെയ്യുന്ന സ്ഥലം വാങ്ങിയത് കണ്ടനാട് ഭദ്രാസന മെത്രാപ്പോലീത്ത (പിന്നീട് ഒന്നാം കാതോലിക്കാബാവ)യായിരുന്ന മുറിമറ്റത്തിൽ പൗലോസ് മാർ ഈവാനിയോസ് മെത്രാപ്പോലീത്തയാണ്. അവിടെ 1947 ൽ മാർത്തോമ്മാ ശ്ലീഹായുടെ നാമത്തിൽ ഒരു ചെറിയ ദേവാലയവും പള്ളി മേടയും പണികഴിപ്പിച്ച് താമസം ആരംഭിച്ചത് തുടർന്ന് മെത്രാപ്പോലീത്തയായി ചുമതലയേറ്റ ഔഗേൻ മാർ തീമോത്തിയോസ് (പിന്നീട് കാതോലിക്കാബാവ) തിരുമേനിയാണ്. തുടക്കത്തിൽ 50-ൽ താഴെ മാത്രം കുടുംബങ്ങൾ ഉണ്ടായിരുന്ന ഈ ഇടവകയിൽ ഇപ്പോൾ അഞ്ഞൂറിലധികം കുടുംബങ്ങളുണ്ട്. എല്ലാ ഇടവകാംഗങ്ങൾക്കും ഒരുമിച്ച് ആരാധനയിൽ പങ്കെടുക്കുവാനുള്ള സൗകര്യത്തോടുകൂടിയ ഒരു ദേവാലയം ഇടവകയുടെ ഒരു വലിയ സ്വപ്നമായിരുന്നു. 1998 ൽ പള്ളിക്ക് ഒരു പുതുചെലവും പുതിയ മദ്ബഹയും പണിത് ചേർത്തെങ്കിലും അതിവേഗം വർദ്ധിച്ചുവന്ന ഇടവകക്കാർക്ക് താമസിയാതെ ദേവാലയത്തിൽ സ്ഥലപ

ഒരഭ്യർത്ഥന

രിമിതി അനുഭവപ്പെടാൻ തുടങ്ങി. മാത്രമല്ല പഴയ പള്ളി ജീർണ്ണാവസ്ഥയിലുമായി. അരമന കോംപ്ലക്സിന്റെ നിർമ്മാണം വിജയകരമായി പൂർത്തിയാക്കി ഏതാനും വർഷം പിന്നിട്ടപ്പോൾ ഒരു പുതിയ പള്ളിപണികഴിപ്പിക്കണമെന്ന് ഇടവകയുടെ ആഗ്രഹം ശക്തമായി. അക്കാലത്താണ് മലങ്കര സഭയുടെ ക്ഷണപ്രകാരം സിലിഷ്യൻ ഓർത്തഡോക്സ് സഭയുടെ പരമാദ്ധ്യക്ഷൻ ആരാം ഒന്നാമൻ കാതോലിക്കാബാവയുടെ ഭാരതസന്ദർശനമുണ്ടായത്. അദ്ദേഹത്തിന് മുവാറ്റുപുഴ സെന്റ് തോമസ് കത്തീഡ്രലിൽ ഇവിടുത്തെ പൗരാവലി ഒരുക്കിയ സ്വീകരണത്തോടനുബന്ധിച്ച് പുതിയ പള്ളിയുടെ ശിലാസ്ഥാപനം നിർവ്വഹിക്കുവാൻ ആ പിതാവിനോട് അപേക്ഷിക്കുവാൻ കണ്ടനാട് ഈസ്റ്റ് ഭദ്രാസന നേതൃത്വം തീരുമാനമെടുത്തു. സ്വീകരണസമ്മേളനം ആരംഭിക്കുന്നതിന് തൊട്ടുമുമ്പ് നടന്ന യുപപ്രാർത്ഥനയ്ക്ക് ശേഷം പുതിയ പള്ളിയുടെ പ്രഥമശിലാസ്ഥാപനം നടക്കത്തക്കവിധം ദൈവം തിരുമനസ്സായി. അങ്ങനെ 2010 ഫെബ്രുവരി 27-ാം തീയതി ശനിയാഴ്ച അർമ്മീനിയൻ ഓർത്തഡോക്സ് സഭയുടെ അദ്ധ്യക്ഷൻ ആ പുണ്യകർമ്മം നിർവ്വഹിച്ചു. അഞ്ഞൂറിലധികം കുടുംബങ്ങൾ മുവാറ്റുപുഴ സെന്റ് തോമസ് കത്തീഡ്രൽ ഇടവകയിൽ ഉണ്ടെങ്കിലും അവരിൽ ബഹുഭൂരിഭാഗവും നാമമാത്രവരുമാനക്കാരാണ്. പട്ടണപ്രദേശമാകയാൽ ജീവിതച്ചെലവ് ഭാരിച്ചതുമാണ്. അതുകൊണ്ട് പള്ളിപണി ആരംഭിക്കുന്നതിനുള്ള പണംപോലും സമാഹരിക്കുവാൻ കാലതാമസമുണ്ടായി. ഏതായാലും 2011 ൽ പണിതുടങ്ങി.

പലതരത്തിലുള്ള കേസുകളും തടസ്സങ്ങളും ഭീഷണികളുമെല്ലാം ഉണ്ടായിട്ടും ഒന്നരവർഷംകൊണ്ട് പള്ളിയുടെ ചട്ടക്കൂടും തേപ്പും പൂർത്തിയാക്കി 2013 ലെ പെന്തിക്കോസ്തി ദിവസം അതിന്റെ താൽക്കാലിക കൂദാശ നടത്തി ക്രമമായ ആരാധന ആരംഭിച്ചു. ഇതിനോടകം ഒരുകോടി മുപ്പതുലക്ഷം രൂപ പള്ളി പണിക്കായി ചെലവിട്ടുകഴിഞ്ഞു. ഇടവകക്കാരും ട്രെയിനിയും പൊതുജനങ്ങളുടേയും അകമഴിഞ്ഞ സഹകരണം കൊണ്ടാണ് ഇതെല്ലാം സാധിച്ചത്. മുവാറ്റുപുഴ പട്ടണത്തിന്റെ ഹൃദയഭാഗത്ത് ഉയർന്നിട്ടുള്ള ഈ ദേവാലയം അത്യാവശ്യ സൗകര്യങ്ങളെല്ലാം ഉള്ളതും മനോഹരവുമായിരിക്കണമെന്ന് ഇടവക ജനം ആഗ്രഹിക്കുന്നു. വാതിലുകൾ, മദ്ബഹായുടെ കവാടത്തിലെ അലങ്കാരവേലകൾ, അൾത്താരകൾ, തറ, സീലിംഗ്, ഇലക്ട്രിഫിക്കേഷൻ, ബസ്കൂറ്റിംഗ് എന്നിവയാണ് അവശേഷിക്കുന്ന അടിയന്തര ജോലികൾ. ഇവയ്ക്കെല്ലാം കൂടി എഴുപതുലക്ഷം രൂപ ചെലവു വരുമെന്നാണ് കണക്കാക്കപ്പെട്ടിരിക്കുന്നത്. ദേവാലയ നിർമ്മാണത്തിൽ സഹകരിക്കുന്നത് ഒരു പുണ്യകർമ്മമെന്ന് എടുത്തുപറയേണ്ടതില്ലല്ലോ. മാനുവായനക്കാർ കഴിവുള്ള തുക സംഭാവന നൽകി ഈ സൽക്കർമ്മത്തിൽ പങ്കുചേരണമെന്ന് അപേക്ഷിക്കുന്നു. മുവാറ്റുപുഴ എസ്.ബി.ഐ. ബ്രാഞ്ചിലെ AC. No. 0000001731059736 ലോ കഎടഇ-0008652 ലോ പണമടയ്ക്കാം. ചെക്കായി നൽകാൻ താൽപര്യപ്പെടുന്നവർ സെന്റ് തോമസ് കത്തീഡ്രൽ കൺസ്ട്രക്ഷൻ കമ്മിറ്റി കൺവീനർ പേർക്ക് ബിഷപ്പ്സ് ഹൗസ്, കത്തീഡ്രൽ റോഡ്, മുവാറ്റുപുഴ, പിൻ-686661 എന്ന വിലാസത്തിൽ അയയ്ക്കുക.

നന്ദിപൂർവ്വം കർത്തൃസേവനത്തിൽ നിങ്ങളുടെ

എ.പി. സെൽവീൻ, കൺവീനർ
കത്തീഡ്രൽ കൺസ്ട്രക്ഷൻ കമ്മിറ്റി

ഫാ. എബ്രാഹാം കാരാമേൽ
കണ്ടനാട് ഈസ്റ്റ് ഭദ്രാസന സെക്രട്ടറി

ഫാ. എഡ്വേർഡ് ജോർജ്ജ്,
വികാരി

ആരോഗ്യം സ്ത്രീകളുടെ കൈകളിൽ

ബി. കെ.

പെണ്മയുടെ നന്മ എന്ന കർമ്മ പരിപാടിയുടെ ഭദ്രാസന തല ഉദ്ഘാടനം 2013 നവംബർ 14 ന് കുത്താട്ടുകുളത്ത് മിസ്സിലിൽ വെച്ച് നടന്നു. സ്ത്രീ ശാക്തീകരണത്തിന്റെ ഭാഗമായി പല കാര്യങ്ങൾ നടക്കട്ടെ. അതെല്ലാം നടത്തിയെടുത്ത് ആദർശപരമായി ജീവിക്കാം എന്നു വിചാരിച്ചു മാത്രം കഴിഞ്ഞാൽ നിരാശയായിരിക്കും ഫലം. വിശക്കുന്ന വനോട്, “ഇപ്പോൾ ചോറില്ല, വിത്തു വിതയ്ക്കാൻ പോയിട്ടുണ്ട്, ക്ഷമിക്കൂ” എന്നു പറയുന്നപോലെയാകും. ഒരു വശത്ത് അതിനുള്ള ശ്രമം നടക്കട്ടെ. മറുവശത്ത് ഇപ്പോൾ മുൻഗണന കൊടുത്ത് എന്തൊക്കെ ചെയ്യണം, ചെയ്യാം എന്നതിനെപ്പറ്റി ചിന്തിക്കണം.

അടിയന്തരമായി ചെയ്യേണ്ട വളരെ ലളിതമായ, എന്നാൽ പ്രാവർത്തികമാക്കുവാൻ കൂട്ടാക്കാത്ത ചില കാര്യങ്ങളിലേക്ക് നമുക്കു ശ്രദ്ധ തിരിക്കാം. വളരെ ലളിതമായതു ചെയ്യുവാനാണ് മടി പലപ്പോഴും. ഇതൊക്കെ ഞങ്ങൾക്കറിയാവുന്ന കാര്യങ്ങളാണെന്ന് വായനക്കാർക്കു തോന്നാം. ഇതാണോ ഇത്ര വലിയ കാര്യം? നമ്മുടെ തലച്ചോറിന്റെ പ്രവർത്തനരീതിമൂലം, പല പ്രശ്നങ്ങളുടെയും ഭവിഷ്യത്ത് എന്താണെന്ന് നാം മുൻകൂട്ടി ചിന്തിക്കാറില്ല. പകർച്ചവ്യാധികളല്ലാത്ത, എന്നാൽ വേഗം പടർന്നുകൊണ്ടിരിക്കുന്ന അമിത രക്തസമ്മർദ്ദം, ഹൃദ്രോഗം, പ്രമേഹം തുടങ്ങിയ ജീവിതശൈ

ലീരോഗങ്ങൾ നാം ഇക്കാലത്തു നേരിടുന്ന പ്രധാനവെല്ലുവിളികളാണ്. ഇത്തരം രോഗങ്ങൾ മൂലം ചെറുപ്പക്കാർ പോലും കൃഷ്ണതവീണു മരിക്കുന്ന വാർത്തകൾ നാം പത്രത്തിൽ വായിക്കാറുണ്ട്.

ഏതു പ്രായത്തിലായാലും എന്തു ചെയ്യുന്നതിനും നമുക്ക് ആരോഗ്യം വേണം. നല്ല ആരോഗ്യം നിലനിറുത്തുന്നതിന് ഇന്നു നാം നേരിടുന്ന ജീവിതശൈലീരോഗങ്ങളെ അകറ്റി നിറുത്തി ആരോഗ്യം സംരക്ഷിക്കുന്നതിന് ഭക്ഷണകാര്യത്തിൽ ചില ശീലങ്ങൾ വളർത്തിയെടുക്കണം.

നമ്മുടെ പ്രവൃത്തികളും ആചാരങ്ങളും നമ്മുടെ സംസ്കാരവും വിശ്വാസവുമായി ബന്ധപ്പെട്ടു കിടക്കുന്നു. സമൂഹത്തിന്റെ സുഗമമായ നടത്തിപ്പിനു വേണ്ടി അതിൽ ചിലതു മാറ്റേണ്ടതുണ്ട്, ചിലതു നിലനിറുത്തേണ്ടതുണ്ട്. ആചാരങ്ങൾ ഒറ്റയടിക്ക് മാറ്റാം എന്ന സങ്കല്പം വേണ്ട. നമ്മുടെ സാമൂഹിക വ്യവസ്ഥയനുസരിച്ച് ഭക്ഷണ പാചകക്രിയയിൽ സ്ത്രീകൾക്ക് പൊതുവേ കൂടുതൽ പങ്കുണ്ട്. അതുകൊണ്ട് ചില നല്ല ആഹാരശീലങ്ങൾ കുടുംബത്തിൽ വളർത്തിയെടുത്ത് കുടുംബാംഗങ്ങളുടെ ആരോഗ്യം സംരക്ഷിക്കുന്ന കാര്യത്തിൽ സ്ത്രീകൾക്ക് പ്രധാനപങ്കുണ്ട്.

1. പ്രമേഹത്തെ അകറ്റി നിറുത്തുവാൻ വീട്ടിൽ പഞ്ചസാരയുടെ ഉപയോഗം നിയന്ത്രിക്കുക.

2. അമിത രക്തസമ്മർദ്ദത്തെ അകറ്റി നിറുത്തുവാൻ ലോകാരോഗ്യസംഘടന നിർദ്ദേശിച്ചതുപോലെ ഒരാൾ ഉപയോഗിക്കുന്ന ഉപ്പിന്റെ അളവ് ഒരു ദിവസം അഞ്ചു ഗ്രാമിൽ താഴെയായിരിക്കണം. മുൻകൂട്ടി തയാറാക്കി ആകർഷകമായ കൂട്ടുകളിൽ കമ്പോളത്തിൽ ലഭിക്കുന്ന ഉപ്പിന്റെ അംശം കൂടുതലുള്ള ഭക്ഷണസാധനങ്ങളുടെ ഉപയോഗം കുറയ്ക്കുക. അവ കുറച്ചു മാത്രം കടയിൽനിന്ന് വാങ്ങുക.

3. പച്ചക്കറികളും പഴങ്ങളും കൂടുതലായി വാങ്ങുക. ഒരു ദിവസം അഞ്ചു നേരം പഴങ്ങളും പച്ചക്കറികളും ഉപയോഗിക്കുക. ഏഴു നേരത്തെ പ്രാർത്ഥന രണ്ടു നേരമായി ചുരുക്കുന്നതുപോലെ ഒരു അനുരജ്ഞനമെന്ന നിലയിൽ രണ്ടു നേരമെങ്കിലും പച്ചക്കറികളും പഴങ്ങളും കഴിക്കുക.

4. 8-9 മാസം പ്രായമുള്ള കുഞ്ഞിന് നാടൻ ഭക്ഷണം വീട്ടിൽ ഉണ്ടാക്കി കൊടുക്കുക. അങ്ങനെ നാടൻ ഭക്ഷണം കഴിച്ചു ശീലിക്കുന്ന കുഞ്ഞിന് പുറമേ നിന്നു കിട്ടുന്ന ഭക്ഷണത്തോടു താല്പര്യം കുറവായിരിക്കും.

ഈ നാലു കാര്യങ്ങളിൽ സ്ത്രീകൾ ‘പിടിവാശി’ കാണിച്ചാൽ കുടുംബത്തിലെ എല്ലാവരുടെയും ആരോഗ്യം മെച്ചപ്പെടും. ചിന്തിക്കുക, അതിനുള്ള അറിവു നേടുക, വിവേകത്തോടെ, ഔചിത്യത്തോടെ അതിനുള്ള തന്ത്രങ്ങൾ മെനയുക.

യുവജനസംഗമവും ക്രിസ്തുമസ് സന്ധ്യയും

കണ്ടനാട് ഈസ്റ്റേർ ദ്രോസനത്തിലെ ഓർത്തഡോക്സ് ക്രൈസ്തവ യുവജനസംഗമവും ക്രിസ്തുമസ് സന്ധ്യയും 2013 ഡിസംബർ 26-ാം തീയതി വ്യാഴാഴ്ച ഉച്ചക്ക് ശേഷം മുവാറ്റുപുഴ കത്തീഡ്രൽ ഹാളിൽ നടന്നു. ഇതിനോടനുബന്ധിച്ച് ഇടവകാടിസ്ഥാനത്തിൽ ക്രിസ്തുമസ് ഗാനമത്സരവും സംഘടിപ്പിച്ചു.

2 മണിക്ക് ആരംഭിച്ച യുവജനസംഗമത്തിൽ ദ്രോസന സെക്രട്ടറി ഫാ. എബ്രാഹാം കാരാമേൽ അധ്യക്ഷത വഹിച്ചു. ഒ.സി.വൈ.എം. വൈസ് പ്രസിഡന്റ് ഫാ. ബാബു എബ്രാഹാം അതിഥികളെയും സദസ്യരേയും സ്വാഗതം ചെയ്തു. സമ്മേളനത്തിലെ മുഖ്യ അതിഥി കൊച്ചി ദ്രോസന മെത്രാപ്പോലീത്ത ഡോ. യാക്കോബ് മാർ യൂലിയോസ് തിരുമേനി യോഗം ഉദ്ഘാടനം ചെയ്യുകയും ക്രിസ്തുമസ് സന്ദേശം നൽകുകയും ചെയ്തു. പി.റ്റി. തോമസ് എം.പി., ജോസഫ് വാഴ

യ്ക്കൻ എം.എൽ.എ., ഫാ. ഏലിയാസ് ചെറുകാട്ട് (സഭാ വർക്കിംഗ് കമ്മിറ്റി അംഗം), ഫാ. ഏലിയാസ് കുറ്റിപ്പറമ്പിൽ (സൺഡേസ്കൂൾ ഡയറക്ടർ), ഫാ. ബിനോയ് ജോൺ (ദ്രോസന വൈദിക സംഘം സെക്രട്ടറി), ഫാ. വിനു ഏലിയാസ് (വിദ്യാർത്ഥി പ്രസ്ഥാനം വൈസ് പ്രസിഡന്റ്) മിനു മറിയം ജോസഫ് (മർത്തമറിയം വനിതാ സമാജം ജോയിന്റ് സെക്രട്ടറി) ഷൈനി ജേക്കബ്ബ്, ഒ.സി. വൈ.എം. ജോയിന്റ് സെക്രട്ടറി) എന്നിവർ ആശംസകൾ നേർന്നു.

തുടർന്നു നടന്ന ക്രിസ്തുമസ് കരോൾ മത്സരത്തിൽ പാക്കോട സെന്റ് ജോൺസ് ഇടവക ഒന്നാം സ്ഥാനം നേടി കൊച്ചു പറമ്പിൽ ഗീവർഗീസ് റമ്പാൻ മെമ്മോറിയൽ എവർറോളിംഗ് ട്രോഫിയും 3001 രൂപ ക്യാഷ് അവാർഡും കരസ്ഥമാക്കി. രണ്ടാം സ്ഥാനത്തെത്തിയ പാലക്കുഴ സെന്റ് ജോൺസ് ഇടവക പുറ്റാനിൽ യോഹന്നാൻ മല്പാൻ മെമ്മോറിയൽ

എവർ റോളിംഗ് ട്രോഫിയും 2001 രൂപ ക്യാഷ് അവാർഡും നേടി. മൂന്നാം സ്ഥാനം വരിച്ച പെരിയാമ്പ്ര സെന്റ് ജോർജ്ജ് ഇടവക ഫാ. സി. എസ്. സ്കറിയ ചെയമ്മക്കുഴ എവർ റോളിംഗ് ട്രോഫിയും 1001 രൂപ ക്യാഷ് അവാർഡിനും അർഹമായി. ക്രിസ്തുമസ് ഫാദർ മത്സരത്തിൽ പാക്കോട സെന്റ് ജോൺസ് ഇടവക ഒന്നാം സ്ഥാനവും മുവാറ്റുപുഴ ശേബാ ക്യാൻഡിൽ ലൈറ്റർ നൽകിയ 1001 രൂപ സമ്മാനവും രണ്ടാം സ്ഥാനത്തെത്തിയ കണ്യാറ്റു നിരപ്പ് സെന്റ് ജോൺസ് ഇടവക റിലാക്സ് ഫർണീച്ചർ, മുവാറ്റുപുഴ നൽകിയ 501 രൂപ അവാർഡും കരസ്ഥമാക്കി. കൊച്ചു പറമ്പിൽ ഗീവർഗീസ് റമ്പാൻ (ജൂനിയർ) സമ്മാനദാനം നിർവ്വഹിച്ചു. ഒ.സി. വൈ.എം. ദ്രോസന സെക്രട്ടറി അഡ്വ. ജമീൻ റ്റി. ഈപ്പൻ കൃത്യത്തെ പ്രകാശിപ്പിച്ചു. സ്നേഹവിരുന്നോടെ 7.30 ന് പരിപാടികൾ അവസാനിച്ചു.

ദയറായ്ക്ക് സ്ഥലം വാങ്ങി

കണ്ടനാട് ഈസ്റ്റേർ ദ്രോസനത്തിൽ രൂപംകൊണ്ടിരിക്കുന്ന 'ഫിലോലോഗിയ' എന്ന സന്യാസപ്രസ്ഥാനത്തിനുവേണ്ടി ഓണക്കുറിൽ രണ്ടേക്കർ സ്ഥലം വാങ്ങി. ഈ ദ്രോസനത്തിലെ അവിവാഹിതരായ വൈദികർ ചേർന്ന് ആരംഭിച്ചിട്ടുള്ള ഈ പ്രസ്ഥാനത്തിന് ഒരു ആസ്ഥാനമില്ലായിരുന്നു. കൊച്ചു പറമ്പിൽ ഗീവർഗീസ് റമ്പാൻ, ഫാ. എബിൻ എബ്രാഹാം, ചെമ്പകത്തിനാൽ, ഫാ. സെറാപോൾ പടവെട്ടിൽ എന്നിവരാണ് ഈ പ്രസ്ഥാനത്തിൽ നിലവിലുള്ള അംഗങ്ങൾ. ഇവരിൽ ഗീവർഗീസ് റമ്പാൻ വേദശാസ്ത്രത്തിലും നിയമത്തിലും ബിരുദങ്ങൾ നേടിയിട്ടുണ്ട്. മറ്റു രണ്ടു പേർ എഞ്ചിനീയറിംഗ് ബിരുദധാരികളും ഇപ്പോൾ വേദശാസ്ത്രത്തിൽ ബിരുദാനന്തര ബിരുദ വിദ്യാർത്ഥികളുമാണ്. ദയറായുടെ നിർമ്മാണം വൈകാതെ ആരംഭിക്കണമെന്ന് ഉദ്ദേശിക്കുന്നു.

എൽഡേഴ്സ് ഫോറം രൂപം കൊണ്ടു

ആയിരത്തിത്തൊള്ളായിരത്തി തൊണ്ണൂറുകളുടെ ആദ്യപാദത്തിൽ സംഘടിപ്പിക്കപ്പെട്ടു. എന്നാൽ പിൽക്കാലത്ത് പ്രവർത്തനം നിലച്ചിരുന്നതുമായ എൽഡേഴ്സ് ഫോറത്തിന്റെ പുനർരൂപീകരണം 20.12.2013-ൽ മുവാറ്റുപുഴ അരമന ഹാളിൽ ചേർന്ന സമ്മേളനത്തിൽ വച്ചു നടന്നു. ചിറക്കടക്കുന്നേൽ ജോൺ കോർ എപ്പിസ്കോപ്പ അധ്യക്ഷത വഹിച്ചു. ഫാ. സെറാപോൾ സ്വാഗതം ആശംസിച്ചു. ദ്രോസന മെത്രാപ്പോലീത്ത ഡോ. തോമസ് മാർ അത്താനാ

സ്റ്റ്യോസ് ചെയ്ത ഉദ്ഘാടന പ്രസംഗത്തിൽ എൽഡേഴ്സ് ഫോറത്തിന്റെ ഉദ്ദേശ്യങ്ങൾ വിശദമാക്കുകയും പ്രവർത്തനരൂപരേഖ നിർദ്ദേശിക്കുകയും ചെയ്തു. സത്തുല ട്രസ്റ്റ് ആശുപത്രി ഡയറക്ടറും മുഖ്യക്ലിനിക്കൽ സൈക്കോളജിസ്റ്റുമായ ഫാ. എഡോർഡ് ജോർജ്ജ് "വാർദ്ധക്യത്തിലെ വെല്ലുവിളികളും പരിഹാര മാർഗ്ഗങ്ങളും" എന്ന വിഷയത്തിൽ ക്ലാസ്സെടുത്തു. തുടർന്ന വിവിധ തസ്തികകളിലേയ്ക്കുള്ള തെരഞ്ഞെടുപ്പു നടന്നു.

ഗിലയാട് മരിയൻ ധ്യാനകേന്ദ്രവും വയോഭവനവും
വടകര, കുത്താട്ടുകുളം
 Ph: 9447417867, 9961636342

ജാഗരണ പ്രാർത്ഥന : എല്ലാ ആദ്യവെള്ളിയാഴ്ചയും 6 p.m. മുതൽ
 വി. കുർബ്ബാന : ശനി 10. a.m., ഞായർ 7 a.m.
 സൺഡേസ്കൂൾ : ഞായർ 8.30 a.m. മുതൽ 12 വരെ.
വയോഭവനത്തിൽ സൗജന്യമാലും അല്ലാതെലും (Free and Paid)
പ്രവേശനം നൽകുന്നു

വാർഡുകളുടെ ഉദ്ഘാടനവും ലോഗോ പ്രകാശനവും നടന്നു

കുത്താട്ടുകുളത്തിനു സമീപം വടകരയിൽ പ്രശസ്തമായ നിലയിൽ പ്രവർത്തിച്ചു വരുന്ന സന്തുല ട്രസ്റ്റ് ആശുപത്രിയുടെ വളർച്ചാ പ്രവർത്തനത്തിന്റെ രണ്ടാം ഘട്ടമായി പണിതീർത്തിട്ടുള്ള രണ്ടു വാർഡുകളുടെ ഉദ്ഘാടനവും 2014 നവംബറിൽ സന്തുല ആതിഥ്യം നൽകുന്ന ആഗോള ആദ്ധ്യാത്മിക -മന:ശാസ്ത്ര സമ്മേളനത്തിന്റെ ലോഗോ പ്രകാശനവും 2013 ഡിസംബർ 22 ഞായറാഴ്ച കേന്ദ്ര പ്രവാസകാര്യ, വകുപ്പുമന്ത്രി വയലാർ രവി നിർവ്വഹിച്ചു. അന്നു വൈകുന്നേരം 4.30-ന് സന്തുലയിൽ എത്തിച്ചേർന്ന മുഖ്യാതിഥിയേയും മറ്റു വിശിഷ്ട വ്യക്തികളെയും സന്തുല ട്രസ്റ്റ് പ്രവർത്തകരും ഹോസ്പിറ്റൽ ജീവനക്കാരും ചേർന്നു സ്വീകരിച്ച് സമ്മേളന ഹാളിലേക്ക് ആനയിച്ചു. മാർഗ്ഗമധ്യേ പുതിയ വാർഡുകൾക്കു മുമ്പിൽ സ്ഥാപിച്ചിരിക്കുന്ന ശിലാഫലകം ബ. മന്ത്രി അനാച്ഛാദനം ചെയ്തു. തുടർന്നു ചേർന്ന ഉദ്ഘാടന സമ്മേളനത്തിൽ സന്തുല ട്രസ്റ്റ് പ്രസിഡന്റ് ഡോ. തോമസ് മാർ അത്താനാസ്യോസ് മെത്രാപ്പോലീത്ത ആധ്യക്ഷം വഹിച്ചു. ആശുപത്രിയുടെ ഡയറക്ടറും മുഖ്യ ക്ലിനിക്കൽ സൈക്കോളജിസ്റ്റുമായ ഫാ. എഡ്വേർഡ് ജോർജ്ജ് സന്തുലയുടെ പ്രവർത്തനങ്ങൾ സ്പർശിച്ചുകൊണ്ട് സ്വാഗതമാശംസിച്ചു. അടി. തിരുമേനി തന്റെ അധ്യക്ഷപ്രസംഗത്തിൽ ആരോഗ്യ സംരക്ഷണ മേഖലയിൽ ഏറ്റവും കടുത്ത അവഗണനയും നിന്ദയും പീഡനവും അനുഭവിക്കുന്ന മാനസികരോഗികളുടെ ചികിത്സയും പുനരധിവാസവും ഏറ്റെടുക്കുന്ന സന്തുലയുടെ ലക്ഷ്യം ഈ രംഗത്ത് ഒരു പുത്തൻ സംസ്കാരം വളർത്തിയെടുത്ത് അവരെ മാതൃകാപരമായി ശുശ്രൂഷിക്കുക എന്നതാണെന്ന് പ്രസ്താവിച്ചു.

ബഹു. മന്ത്രി തന്റെ ഉദ്ഘാടനപ്രസംഗത്തിൽ ഡോക്ടർമാർ നൽകുന്ന ചികിത്സയ്ക്കൊപ്പം തന്നെ അവരുടെ രോഗികളോടുള്ള ഇടപെടലും പ്രധാനമാണെന്ന്

അനുസ്മരിച്ചു. മരണാസന്നരായ രോഗികൾക്കുപോലും ഡോക്ടർമാരുടെ സാന്ത്വനവാക്കുകളും സ്നേഹമന്ദ്രണമായ പെരുമാറ്റവും മറ്റെന്തിലുമധികം ആശ്വാസം നൽകുന്നതായി അദ്ദേഹം ചൂണ്ടിക്കാട്ടി. പുതിയ വാർഡുകളുടെ ഉദ്ഘാടനശേഷം ലോഗോ പ്രകാശനവും അദ്ദേഹം നിർവ്വഹിച്ചു. മുൻ എം.എൽ.എ. മാരായ ജോണി നെല്ലൂർ, എം.ജെ. ജേക്കബ്, ജില്ലാ പഞ്ചായത്ത് പ്രസിഡന്റ് എൽദോസ് കുറുപ്പിള്ളി, മെമ്പർ ആശാ സനിൽ, ബ്ലോക്ക് പഞ്ചായത്ത് വൈസ് പ്രസിഡന്റ് ജോസഫ് ബാബു, സന്തുല ട്രസ്റ്റ് വൈസ് പ്രസിഡന്റ് തോമസ് പുളിക്കീർ മുതലായവർ ആശംസകൾ നേർന്നുകൊണ്ട് പ്രസംഗിച്ചു.

മഹാത്മാഗാന്ധി, മൗലാനാ ആസാദ് എന്നിവരുടെ നാമങ്ങൾ നൽകപ്പെട്ടിട്ടുള്ള പുതിയ രണ്ട് വാർഡുകൾ തുറന്നതതോടെ സന്തുല 150 ബെഡ്ഡുകളുള്ള ആശുപത്രിയായി വളർന്നിരിക്കുന്നു. മാനസികരോഗ ചികിത്സ, ഡീ-അഡിക്ഷൻ, എഡ്യൂക്കേഷണൽ തെറാപ്പി, യോഗ എന്നിവയിൽ ഏറ്റവും മികച്ച സേവനം ഇവിടെ നൽകിവരുന്നു. സൗകര്യപ്രദമായ താമസം, മേന്മയേറിയ ഭക്ഷണം, വിനോദ-ആരാധനാസൗകര്യങ്ങൾ, ശാന്തസുന്ദരമായ ഗ്രാമാന്തരീക്ഷം എന്നിവയും ഇവിടെ ലഭ്യമാണ്.

